

# l-acc̈ent

Pubblikazzjoni tad-Dipartiment tal-Malti tal-Kummissjoni Ewropea ♦ Numru 15 ♦ Jannar 2017

## L-EDITORJAL

Mal-harga 15 qed nipprezentaw żewġ supplimenti. Ma' dak tat-terminoloġija, għandna iehor li jinkludi intervista mal-Prof. David Crystal li f'Ottubru gie l-Lussemburgu bħala mistieden tal-Parlament Ewropew u kien il-kelliem ewlieni ta' seminar bl-isem: *Whose English?* Hemm thaddet dwar kif u għaliex l-Ingliż sar lingwa globali, u kif qed jinbidel f'dawk il-pajjiżi li addottawh bħala l-sienhom. Tim minn *l-acc̈ent* ha l-opportunità li jintervistah fil-lobby tal-lukanda fejn kien qed jalloggja.



Mad-daqqa t'għajn il-Prof. Crystal jidher wiehed mitluf fi ħsbijiet profondi. Bil-lejha bajda li tfakkrek f'Aleksander Solzhenitsyn u b'dik il-harsa kemxejn miksura minn wara n-nuċċali, jagħti impressjoni ta' wiehed minn dawk il-professuri rasu fil-kotba u ħsbijietu f'affarijiet astratti. Imma malli jiftah halqu u jibda jitkellem dwar is-sugġett favorit tiegħu – il-lingwa – mill-ewwel tintebaħ kemm l-apparenza tista' tinganna. Wiċċu jixgħel u jitkellem b'passjoni liema bħalha dwar dak li jattirah fl-istudju tal-lingwa: id-diversità. Ir-ritmu u l-lingwaġġ li juża huma aktar ta' xandar milli ta' akkademiku u fil-fatt, kif tixhed il-websajt tiegħu, ix-xandir hu wiehed mix-xogħlijiet li jagħmel, flimkien ma' dak ta' lingwista, lettur, kittieb u editur. Persważi li se ssibu din l-intervista ferm interessanti.

Ir-rivista nnifisha tinkludi l-artikli dwar l-ortografija tal-Malti fl-ewwel taqsima fejn Mark Amaira jzomm l-appuntament tiegħu mal-qarrejja b'artiklu fuq l-infiss –ixx– li hu kontinwazzjoni ta' artiklu li deher fil-Harga 13. It-taqsima dwar it-terminoloġija hi miżgħuda b'artikli interessanti li jolqtu t-temi legali, xjentifiċi u ekonomiċi. Fit-tielet taqsima Ivan Said, flimkien ma' Clare Vassallo, jagħmel analiżi tat-traduzzjonijiet għall-Malti ta' xogħlijiet ta' William Shakespeare hekk kif id-dinja din is-sena ċċelebrat għeluq l-400 sena minn mewtu. Stephanie Bugeja tagħti harsa fil-fond lejn it-tibdiliet li saru fl-ortografija Franciża, bir-rezistenzi kollha li għabu magħhom. Storja familjari sew għall-kuntest lokali.

Nagħlqu b'referenza għall-artiklu tat-terminoloġija Jeantide Naudi dwar il-Wiki Interistituzzjonali Malti: pjattaforma onlajn li fost l-oħrajn għandha l-għan li sservi ta' bażi għall-konsultazzjoni ma' esperti nazzjonali f'oqsma speċjalizzati rilevanti għat-traduzzjoni. Kull min hu interessat jissieheb f'dan il-Wiki, hawnhekk se jsib l-istruzzjonijiet kollha biex jagħmel dan.

*Alan Delia, f'isem il-Bord Editorjali*

## IL-WERREJ

### BIR-REQQA

#### Il-lingwa miktuba u mifhaddta

L-infiss -ixx-	3
Għaliex niktbu "prietka" bit- <b>t</b> u "predikatur" bid- <b>d</b> ladarba jiġu qraba ta' xulxin?	5
L-applikazzjoni SwiftKey Keyboard issa bil-Malti wkoll	8
Niktbu "Ha gost jara l-veduta" jew "Ha gost jara 'l-veduta"?	9

### KELMA B'KELMA

#### It-terminoloġija

L-utilità inutli tal-Malti xjentifiku	10
L-isfumaturi tad-dejn	14
Id-distinzjoni bejn "legali" u "ġuridiku" fit-traduzzjoni	19
Il-Wiki Interistituzzjonali Malti	24

### MILL-GHATBA 'L BARRA

#### Aspetti oħra



Lenti personali: il-karriera ta' traduttur u/jew ta' interpretu tal-konferenzi fl-istituzzjonijiet tal-UE	29
Giovanni Falzon: traduttur tas-Salmi	32
L-aħħar rettifiki fl-ortografija Franciża	35
Shakespeare bil-Malti	39

#### Ma' din l-edizzjoni –

Suppliment terminoloġiku dwar il-Politika Agrikola Komuni II  
Suppliment speċjali: Intervista mal-Prof. David Crystal

#### It-tim ta' l-aċċent

**Koedituri:** Louise Vella, Alan Delia  
**Distribuzzjoni:** Maryann Agius  
**Impaġnar u disinn:** Alan Delia  
**Qari tal-provi finali:** Marija Agius, Loredana Theuma, Claire Bonello  
**Editur tal-istil:** Mark Amaira  
**Segretarju Eżekuttiv:** Ivan Said  
**Relazzjonijiet Pubbliċi:** David Schembri



## BIR-REQQA

*Il-lingwa miktuba u mitħaddta*L-infiss **-ixx-**

Mark Amaira

**B**ejnietna t-tradutturi spiss tqum il-mistoqsija dwar l-inflessjoni tal-verb ‘stabilixxa’, l-aktar dwar l-infiss -ixx- li xi drabi jokkorri u xi drabi jistaħba. Fil-Malti l-inflessjoni tal-verbi mhix nieqsa mill-analizi, u anki dwar dan l-infiss inkiteb mhux ħazin. Jixraq allura li fil-qosor ħafna niġbor uħud mill-ideat ewlenin.


L-aktar analizi eżawrjenti fejn jidhol l-infiss -ixx- sibtha f’*Loan verbs in Maltese* ta’ Mifsud (1995:169-181), u din taqbel sew mal-fehmiet

tiegħi u mal-analizi tal-ixx- ta’ Hoberman u Aronoff (2003). Għalhekk jixraq li l-ideat ewlenin li se niġbor inserrahhom fuqha.

Mifsud jispjega li meta daħal fil-Malti, dan l-element zamm l-istess funzjoni li kellu fit-Taljan iżda beda jgħodd għas-sitwazzjoni tal-Malti. Jidher li ħafna drabi l-ixx- iġorr l-aċċent ewlieni meta dan ikun se jaqa’ fuq iz-zokk tal-verb. L-aħjar jekk l-ispjegazzjoni nagħtiha bl-eżempji.

Biex nieħu mill-eżempji li l-Prof. Mifsud jippreżenta fil-Forum tal-Qarrejja tal-Provi (grupp magħluq fil-Google Groups), fil-konjugazzjonijiet ‘jiena ggarantejt’ u ‘huma ggarantew’, l-aċċent jaqa’ fuq l-e tas-suffiss u mhux fuq vokali taz-zokk -garant-, u għalhekk l-infiss -ixx- m’hemmx bżonnu. Iżda xi konjugazzjonijiet oħrajn tal-istess verb, bħal ‘hu ggarantixxa’ u ‘jien niggarantixxi’, jeħtieġu l-infiss -ixx- biex l-aċċent jaqa’ fuqu fis-sillaba ta’ qabel tal-aħħar u mhux fuq iz-zokk tal-verb, jiġifieri biex ma jaqax fuq it-tieni a taz-zokk -garant-.

B’mod generali jidher li din il-klassi żgħira ta’ verbi tal-Malti jinfilzaw l-ixx- lejn tmiemhom meta jiġu kkonjugati fl-imperfett, eż. ‘ninkoragġixxi’, ‘tissugġerixxi’ u ‘nittradixxu’, u jixħtu l-aċċent fuqha, filwaqt li fil-perfett jidher li dawn il-verbi ma jeħtieġux l-infiss -ixx- eż. ‘inkoragġejt’, ‘issugġeriet’ u ‘ttradew’, ħlief fil-każ tal-mamma, jiġifieri fit-tielet





F'dan l-artiklu ma rridx inhalli barra klassi oħra ta' verbi li jsemmi wkoll Mifsud (1995) u li donnhom jixbhu lill-verbi li trattajt f'dan l-artiklu għax jinkludu xi tip ta' -ixx- lejn tmiemhom. Fosthom

persuna maskili singular, eż. 'inkoraġġixxa', 'issuġġerixxa' u 'ttradixxa'.

Mifsud jispjega wkoll li, għall-istess raġuni tal-aċċent, jidher li l-infiss -ixx- mhux meħtieġ lanqas:

1) **fin-negattiv**, eż. jikkostitwixxi > ma jikkostitwix, u kkostitwixxa > ma kkostitwix,

2) **meta jinhemeż pronom meħmuż**, eż. jikkostitwixxi > jikkostitwiha, u kkostitwixxa > kkostitwieha, u

3) **fil-każ tal-partiċipju passiv**, eż. jikkostitwixxi > ikkostitwit.

Bħalma hu mmarkat b'linja, minn dawn l-eżempji jidher li, għajr għall-infiss li jfegġ jew jgħib, il-mudell tal-inflessjoni xorta jibqa' l-istess – fis-sens li fin-negattiv jew meta jinhemeż il-pronom, il-vokali **i** fit-tmiem tibqa' **i** meta jinhemeż is-suffiss, filwaqt li l-**a** ssir **ie**.

Huwa minnu li mhux kull kelliem nattiv skont l-idjolett tiegħu jaċċetta l-forom ta' Mifsud u l-bqija. Perezempju wħud jaċċettaw 'ma ssuġġerix', oħrajn jippreferu 'ma ssuġġerixxiex'.

hemm il-verbi 'sparixxa', 'abolixxa' u 'ssuplixxa'. Mifsud jagħraf, u anka skont l-idjolett tiegħi, li l-ixx ta' dawn il-verbi ma titlaq qatt, fl-ebda forma tal-konjugazzjoni, u għalhekk skontu prattikament saret parti ewlenija miz-zokk tal-verb.

*Mark Amaira hu traduttur mal-Kummissjoni Ewropea*

#### Biblijografija

- Aquilina, Joseph. *The structure of Maltese: a study in mixed grammar and vocabulary*. Malta: l-Università Rjali ta' Malta, 1959.
- Borg, Albert u Marie Azzopardi-Alexander. *Maltese*. London u New York: Routledge, 1997.
- Hoberman, Robert D. u Mark Aronoff. "The verbal morphology of Maltese: from Semitic to Romance" (<http://www.phil-fak.uni-duesseldorf.de/summerschool2002/Hoberman.pdf>). F'*Language processing and acquisition in languages of semitic, root-based, morphology*, editjat minn Joseph Shimron. L-Istati Uniti: John Benjamins Publishing, 2003.
- Mifsud, Manwel. *Loan verbs in Maltese: a descriptive and comparative study*. Leiden: E. J. Brill, 1995.
- Shimron, Joseph, ed. *Language processing and acquisition in languages of semitic, root-based, morphology*. L-Istati Uniti: John Benjamins Publishing, 2003.

**Dwar l-infiss -ixx- konna ppubblikajna wkoll l-ispjega "Niktbu ikkontribwew jew ikkontribwixxew?" ta' Dr Michael Spagnol fil-harġa nru 13:**  
[http://ec.europa.eu/translation/maltese/magazine/documents/issue\\_13\\_mt.pdf](http://ec.europa.eu/translation/maltese/magazine/documents/issue_13_mt.pdf)



## Għaliex niktbu “prietka” bit-t u “predikatur” bid-d ladarba jiġu qraba ta’ xulxin?

**F**il-Malti l-kliem niffurmawh b’żewġ modi ewlenin: jew bl-**għerq** jew biz-**zokk morfemiku**. Il-kliem ta’ nisel semitiku (mill-Għarbi) għandu l-**GHERQ**. Ir-regoli tal-għerq huma ċari: f’kull kelma li nnisslu minnu, il-konsonanti tiegħu normalment

(i) **jibqgħu l-istess** (l-ebda waħda ma ssir konsonanti oħra).<sup>1</sup>

Għalhekk niktbu dejjem **KTB** għalkemm xi konsonanti kultant jibdlu lehinom (eż. kiteb [kitep], kitba [kidba], niktbu [nigdbu]).

(ii) **izommu l-istess ordni** (ma jinqalbox

bejniethom)<sup>2</sup> għax inkella jistgħu jew ma jinftehmux jew inkella jithawdu ma’ xi għerq ieħor.

Innota kif bl-istess tliet konsonanti **QRS**, ngħidu aħna, jinbnew hames għeruq b’tifsir differenti għalkollox.

<b>QRS</b>	( <b>qaras, qarsa, noqorsu, maqrus, qras, qarras, mqarras</b> , eċċ.)
<b>QSR</b>	( <b>qasir, qosor, qassar, tqassar</b> , eċċ.)
<b>RSQ</b>	( <b>resaq, tressaq, mressaq</b> , eċċ.)
<b>SQR</b>	( <b>seqer, isqra, ssaqqar</b> , eċċ.)
<b>SRQ</b>	( <b>seraq, serqa, tisraq, misruq</b> , eċċ.)

Mela fil-Malti Semitiku l-unità tal-għerq tinżamm u ma tistax tinbidel.

Il-kliem ta’ nisel rumanz, jiġifieri li daħal mill-Isqalli jew mit-Taljan (bħal **impjegat, ’kkalkula, prietka u predikatur**) kif ukoll dak li ġej mill-Ingliż (bħal **jistrajkjaw u ċċekkjat**) ma jaħdimx bl-għerq. Għandu zokk<sup>3</sup> (bl-

<sup>1</sup> Issa din storikament ġieli nkisret għax xi konsonanti tal-għerq tkun inbidlet f’oħra mal-medda taż-żmien. L-aktar bidliet mifruxa f’dan is-sens seħhew meta l-Malti tilef jew bidel xi fonemi konsonantali tal-Għarbi (eż. **th** saret **t**, **rgħajn** saret **ghajn**, eċċ.). Dawn kienu bidliet kbar u regolari fl-għerq tal-Malti. Imma l-bidla ġieli seħhiet f’xi kelma partikolari biss (eż. **th** saret **s** fil-passaġġ mill-Għarbi **thalg** > Malti **silg**, jew **f** fil-passaġġ **thu’lula** > **felula**). Sinkronikament, hemm bidliet oħra li xi għeruq igarrbu fit-tiswir tal-kliem imnissel (eż. l-**gh** tista’ tinstema’ u tinkiteb **j** fi kliem bħal **bqajt** (flok **\*bqaght**).

<sup>2</sup> Anke din in-norma ġieli tixxellef b’xi każi ta’ metatesi (qlib bejn il-konsonanti). Għall-ewwel din tista’ taħsad u ma tintlaqax, imma mbagħad tista’ tindara u tinxtered; eż. **jinfagar/jinfaraġ** (FGR/FRĠ), **seffaq/saqqaf** (SFQ/SQF) **wiċċu**. Anzi ġieli ġara li l-ordni l-ġdida spicċat tiehu post il-qadima; eż. flok l-Għarbi **nişf** (NŞF) illum ngħidu **nofs** (NFS). Każi oħra ta’ metatesi nagħmluhom għall-ħeffa tal-kelma imma mhumiex aċċettati fil-kitba (eż. **bilwiefqa** flok **bilwieqfa**, **jikpi** flok **jibki**, eċċ.).

<sup>3</sup> Xi grammatiki jhobbu jsejhulu zokk morfemiku. Imma fil-każ anke l-għerq ikollna nsejhulu għerq morfemiku. Għalhekk hawn se nżommu biss zokk (pl. zkuk).

Ingliz, *stem*), jiġifieri dik il-parti bażika mill-kelma (magħmula minn sensiela ta' konsonanti u vokali) li twasslilna l-idea bażika. Din normalment tibqa' l-istess u magħha nżidu trufijiet jew *affissi* (l-aktar, *suffiss/i* fuq wara u xi *prefiss/i* fuq quddiem).

Mela, jekk nieħdu l-verb **ikkalkula**, iz-zokk tiegħu huwa **-kalkul-**. Ma' dan iz-zokk, imbagħad, nistgħu nżidu l-affissi, bħal:

	<b>kalkul</b>	-atur	
	<b>kalkul</b>	-azzjoni	
ik-	<b>kalkul</b>	-a	
k-	<b>kalkul</b>	-at	-i

Iżda, għalkemm ngħidu li z-zokk huwa stabbli, hu wkoll jista' jgarrab xi bidliet, anki serji, li jibdlulu surtu. Insemmu l-iktar tnejn importanti:

(i) Xi zkuk Rumanzi jkollhom **varjanti (jew allomorfijiet)** li jibdlulhom parti minnhom, anke serjament (eż. **defend-/difens-/difiz-**). Min studja t-Taljan jaf kemm kienu jħabbtuh il-famuži "verbi irregolari" sewwasew għax igarrbu bidliet bħal dawn. Fil-fatt, hafna minn dawn il-bidliet li nsibu fil-verb Malti Rumanz digà jidhru fit-Taljan, jekk mhux ukoll fil-Latin.

(ii) Hafna zkuk, għalkemm ikunu stabbli, jistgħu jgarrbu xi **bidliet fil-kwantità (twaqqigh jew tqassir) jew fil-kwalità (it-timbru) tal-vokali** huma u jinbnew is-suriet differenti tagħhom; eż.

- *bidla fil-kwantità tal-vokali*

<b>popl-u</b>	imma	<b>popol-ari</b> <b>popol-azzjoni</b> <b>popol-at</b>
<b>impjeg-a</b> <b>impjeg-at</b>	imma	<b>impjeg</b>
<b>t-mantn-i</b>	imma	<b>manten-iment</b>

- *bidla fil-kwalità tal-vokali*

<b>dulur</b>	imma	<b>dolor-uż<sup>4</sup></b>
--------------	------	-----------------------------

Hafna minn dawn il-bidliet sehhew fil-proċess li bih il-kliem Sqalli jew Taljan kien qed jadatta ruħu għall-aċċent Malti.

Issa t-tradizzjoni tal-kitba Maltija hawnhekk **ma timxix bħalma timxi mal-kliem Semitiku**. Ma titlobx minna li nżommu z-zokk sħiħ u bla mittiefes, imma sa mill-ewwel kitbiet kull kelma missellfa aktarx kienet tinkiteb fonetikament, tittiehed kif inhi, skont ma tinstema' fil-verżjoni Maltija. L-unika haġa li ma niktbox kif tinħass hija l-konsonanti finali, li baqgħet iġġib ruħha bħal fil-kliem Semitiku (eż. niktbu **Grieg** mhux **\*Griek**, **gustuż** mhux **\*gustus**, bħalma fil-Malti Semitiku niktbu **tahziż** flok **\*tahzis**).

Bis-saħħa ta' din id-drawwa qadima, mirfuda mbagħad fiż-*Żieda mat-Tagħrif fuq il-Kitba Maltija* (1984) u fid-*Deċiżjonijiet 1* (2008), mhix haġa rari li fil-Malti jkollna l-istess zokk li jkun jidher taht iktar minn sura waħda, li kollha jkollhom l-istess funzjoni u tifsira.

<sup>4</sup> Bidliet bħal dawn isehhu wkoll fl-Ingliz (eż. **pronounc-e** imma **pronunc-iation**).

Ikunu biss varjanti (jew allomorfijiet) tal-istess zokk u jalternaw (~) bejniethom, bħal f'din it-tabella.

B'termini iktar tekniċi, nistgħu nġid li fil-kitba Maltija l-għerq huwa rregolat minn kriterju fonoloġiku, b'mod li jkollna "ninterpretaw" il-ħoss li nisimgħu, filwaqt li z-zokk huwa rregolat minn kriterju fonetiku biss (ħlief f'tarfu), li jgħidilna niktbu eżatt dak li nisimgħu. Dawn huma żewġ kriterji differenti li flimkien irieġu ż-żewġ elementi l-kbar ta' lsienna: is-Semitiku u l-Ewropew.

*Il-Prof. Manwel Mifsud*

<b>impjeg-</b> ~ <b>impjieg-</b>	impjegat, impjieg
<b>ved-</b> ~ <b>viż-</b> ~ <b>vist-</b>	veduta, viżjoni, vista
<b>splod-</b> ~ <b>spluż-</b>	jisplodi, splużjoni
<b>makkin-</b> ~ <b>magn-</b>	makkinarju, magna
<b>defend-</b> ~ <b>difens-</b> ~ <b>difiż-</b>	ddefenda, difensiv, difiża
<b>derieg-</b> ~ <b>deriġ-</b> ~ <b>dirett-</b>	dderiega, dderiġejt, diretta
<b>gost-</b> ~ <b>gust-</b>	gosti, gustużi
<b>predik-</b> ~ <b>prietk-</b>	predikatur, prietka

## Websajt ġdida tal-KNLM

Fl-okkażjoni tal-għaxar anniversarju mit-twaqqif tiegħu, il-Kunsill Nazzjonali tal-Ilsien Malti ta dehra ġdida u aktar dħulija lis-sit elettroniku tiegħu. Id-disinn il-ġdid jagħmel is-sit aktar attraenti u eħfef għall-vizitaturi biex jużawh għax hu mqassam f'diversi temi. Minbarra din id-dehra, aktar friska, is-sit jinkludi wkoll aktar taġġir fuq il-ħidma tal-Kunsill u għadd ta' riżorsi għal dawk li jużaw il-Malti f'xogħolhom. Is-sit jinkludi wkoll taqsimha bl-Ingliż li biha jzomm kuntatt ma' entitajiet lingwistiċi oħra bħalu, Ewropej u mhumiex.

Biex jilhaq aktar lill-pubbliku, il-Kunsill tal-Malti fetaħ ukoll paġna uffiċjali fuq Facebook li qed tkun aġġornata kontinwament bl-avvenimenti u l-ħidma li jkun għaddej biha. Dan ix-xogħol hu fi ħsieb is-Sur Saviour Sam Agius, il-Prof. Ray Fabri u s-Sur Thomas Pace.

[www.kunsilltalmalti.gov.mt](http://www.kunsilltalmalti.gov.mt) [www.facebook.com/kunsilltalmalti](https://www.facebook.com/kunsilltalmalti) [www.youtube.com/kunsilltalmalti](https://www.youtube.com/kunsilltalmalti)

IL-KUNSILL NAZZJONALI TAL-ILSIEN MALTI

Ipprintja l-paġna    Żid is-sit mal-Favoriti

Ċc Ġg Fh Żz    Fittex    Q

+

f    t    y    G    in

*Pajjiżna Malta, ilsienna l-Malti*

Min Aħna    **Fidma**    Riżorsi    Il-Kelma Maltija    Kumentarju    Floq

## L-applikazzjoni SwiftKey Keyboard issa bil-Malti wkoll

Marija Agius

**F**'inizjattiva riċenti, l-applikazzjoni SwiftKey għal tastiera tobsor (predictive keyboard) bdiet toffri wkoll il-Malti għal min juża l-Android. Dan sar bil-ħsieb li l-applikazzjoni tkopri iktar lingwi. Dan il-pakkett lingwistiku ġdid jippermettilna nittajppjaw messaġġi bil-Malti b'iktar heffa. Fl-istess ħin, inkunu nistgħu nibbenefikaw mit-teknoloġiji l-iktar avvanzati tal-iSwiftKey f'dak li għandu x'jaqsam ma' korrezzjonijet awtomatiċi u tbassir tal-kliem. Bħalissa, l-għadd ta' dawk li installaw l-applikazzjoni biex jiktbu aktar malajr bil-Malti jlahhaq l-1,600. SwiftKey – għodda ideali anki għal min juża aktar minn lingwa waħda – tippermettilna nġhaġġlu aħna u niktbu, imqar meta nużaw żewġ jew tliet lingwi f'daqqa. B'din l-għodda xejn ma jzommok milli tuża l-iSwiftkey biex tikteb sentenza li tinkorpora l-Malti, l-Ingliż u t-Taljan.

Il-kumpanija li ħarġet bl-iSwiftKey hija sodisfatta li kienet l-ewwel li poġġiet fis-suq tastiera li toffri ttajppjar u tbassir ta' kliem bil-Malti. Bħala kumpanija li fil-mira tagħha għandha l-lingwi, din tiċċelebra l-lingwi kollha – inkluż lingwi żgħar u b'popolazzjoni żgħira li titkellimhom bħall-Malti. Fi kliem Julien Baley, inginier tas-softwer: “Nafu li l-lingwa hija haġa waħda mal-preżervazzjoni kulturali, u aħna rridu naghmlu l-almu tagħna biex il-lingwi u l-kulturi diversi nzommuhom haġġin.”

Baley, lingwista entużjast u l-programmatur tal-applikazzjoni bil-Malti u b'ħafna lingwi oħra, jispeċjalizza partikolarment f'dawk il-lingwi li ħafna drabi fid-dinja tat-teknoloġija jispiċċaw jingħataw il-ġenb. Grazzi wkoll għall-isforzi ta' Baley, l-applikazzjoni SwiftKey Keyboard bħalissa qed tintuża fuq 300 miljun mowbajl u tablet madwar id-dinja, u hija disponibbli f'iktar minn 125 lingwa.



Hemm il-ħsieb li l-lingwi jiżdiedu dejjem iktar. Baley jittama li s-softwer eventwalment jasal għand il-kelliema Maltin kollha, inkluż dawk li jużaw mowbajls b'softwer differenti mill-Android. “It-tir tagħna huwa li nxerrdu t-teknoloġija tobsor (predictive technology) tas-SwiftKey ma' kemm jista' jkun nies, u b'kemm jista' jkun lingwi. Il-fatt li nistgħu noffru l-ittajppjar bil-Malti nqisuh suċċess kbir għalina.”

Biex tkun taf aktar dwar l-applikazzjoni SwiftKey (jew biex tissuggerixxi iktar lingwi): [www.swiftkey.com](http://www.swiftkey.com).

Biex tnizzel l-applikazzjoni b'xejn: <https://play.google.com/store/apps/details?id=com.touchtype.swiftkey>.

*Marija Agius hija assistenta mal-Kummissjoni Ewropea*



## Niktbu “Ħa gost jara l-veduta” jew “Ħa gost jara ’l-veduta”?

**I**s-silta li ġejja hija mehuda mil-Linji Gwida Interni mfassla għat-tradutturi tad-Dipartiment tal-Malti tal-Kummissjoni Ewropea. Qed naqsmuha mal-qarrejja ta’ *l-aċċent* f’każ li tista’ tkun ta’ għajnuma għalihom ukoll.

**Il-Linji Gwida Interni** ssibhom hawn:

[https://ec.europa.eu/info/files/maltese-resources-guidelines-translating-maltese\\_en](https://ec.europa.eu/info/files/maltese-resources-guidelines-translating-maltese_en)

### Il-markatur ‘lil’

Il-Prof. Albert Borg studja l-markatur ‘lil’ u jifred bejn tliet sitwazzjonijiet differenti:

1. Il-prepożizzjoni, eż. *Tlaqt ’il barra u Marru ’l hemm.*
2. Il-marka tal-oġġett dirett li hija obbligatorja quddiem:
  - a. oġġetti diretti li jkunu ismijiet proprji personali. Niktbu *Ktibt lil Rita* minflok *Ktibt Rita*, u
  - b. nomi ta’ parentela bil-pronom meħmuż. Niktbu *Widdbet lil binha* minflok *Widdbet binha*.

Quddiem nomi oħra li jfissru persuni u entitajiet personifikati, hemm tendenza qawwija li nużaw ukoll din il-‘lil’, bħal ngħidu ahna *Ra lit-tifel għaddej, Melles lill-kelb, u Sellem lill-imħabba wahdanija ta’ ħajtu*. Quddiem nomi proprji ta’ post nużaw ‘lil’ skont xi rridu ngħidu, bħal *Rajt Malta tinbidel jew Rajt lil Malta tinbidel*.

Fil-fatt in-nomi kollha jinsabu f’ġerarkija, fis-sens li iktar ma jfissru entitajiet umani, speċifiċi u personalizzati aktar qegħdin ’il fuq fil-ġerarkija, u iktar ma jfissru entitajiet inanimati u saħansitra astratti, iktar ikunu ’l isfel, bħal *Hu pejjep is-sigarett* minflok *Hu pejjep lis-sigarett*; jew *Hu ra l-veduta* minflok *Hu ra lill-veduta*.

Izda minħabba l-kreattività tal-lingwa, in-nomi jistgħu jiċċaqilqu ’l fuq jew ’l isfel f’din il-ġerarkija skont l-intenzjonijiet komunikattivi tal-kelliem. Ngħidu ahna f’logħba fejn it-tfal qed jgħoddu n-numru ta’ persuni bl-istess isem tismagħhom jgħidu *Rajt Pietru iehor*, jigifieri ma jużawx il-‘lil’, avolja ma’ nom proprju personali, għax iżjed ikunu qed jirreferu għall-isem bħala espressjoni lingwistika milli għal persuna partikolari. Min-naħa l-oħra l-eżempju: *Is-sħaba farfret lix-xmara* jesprimi effett poetiku ta’ personifikazzjoni.

F’dawn il-komplikazzjonijiet kollha mhux għaġeb li jkun hemm xi incertezza f’każijiet speċifiċi.

3. Il-‘lil’ tal-oġġett indirett li ġgħib ruħha xi ftit differenti. Meta ngħidu *Hi bagħtet ittra l-qorti* nkunu qed infissru li impustatha f’dak l-indirizz, filwaqt li meta ngħidu *Hi bagħtet ittra lill-Qorti* nkunu qed infissru li hi tkun kitbet lill-Maġistrat jew lill-Imħallef. Fl-aħħar eżempju, il-‘lil’ qed tintuża meta l-post qed ikun qed jiġi personifikat jew qed jingħata tifsira ta’ istituzzjoni (involut il-bniedem).

## KELMA B'KELMA

### *It-terminologija*

## L-Utilità Inutli tal-Malti Xjentifiku

Alan Xuereb

**F**'Mejju tal-2014 attendejt laqgħa fil-bini tal-Kummissjoni Ewropea fil-Lussemburgu bit-tema “Are all languages equal but some more equal than others?”. Fost il-ħafna ideat li ssem mew kien hemm waħda fundamentali tal-professur<sup>1</sup> li mexxa l-laqgħa, jigifieri li *lingua franca* – bħalma hija l-Ingliż illum – għandha riperkussjonijiet mhux żgħar fuq lingwi oħrajn.

Naturalment gab eżempji estremi fuq pajjiżu (il-Ġermanja) fejn semma, fost oħrajn, li l-Kunsill tal-Lingwa Ġermaniża ltaqa' fl-Ingilterra u l-laqgħa tmexxiet bl-Ingliż. Każ estrem. Fejn lingwa ufficjali ta' pajjiż ta' 'l fuq minn 80 miljun ruh (u mhux qed ngħodd lill-Awstrija u lill-Iżvizzera) tuża lingwa oħra sabiex tiddiskuti lilha nfisha. M'hemmx dubju li lingwa internazzjonali bħalma kien il-Latin fi żmien l-Imperu Ruman, u bħal-lingwa Ingliża illum il-ġurnata, għandhom impatt konsiderevoli fuq il-lingwi u l-lingwaġġ użat ta' kuljum. L-esperjenza Maltija f'dan il-każ setgħet kienet xi ftit differenti, għax minkejja li hu minnu li l-lingwa tagħna għet effettwata mill-Ingliż, peress li l-Ingilterra kienet l-aħħar ħakkiema barranija tagħna, kellna digà influwenzi qawwija mill-ġara tagħna: l-Italja. B'xi mod, għannaqna dawn l-influwenzi u għamilniehom tagħna.


L-idea ta' Trabant, kif espressa f'intervista, li “When Language Dies, Culture Dies Too”,<sup>2</sup> għandha tinkwetana għaliex il-Malti, għall-kuntrarju ta' ilsna bħall-Ingliż, l-Ispanjol, il-Franċiż jew il-Ġermaniż, ma jitekllmuhx ħafna nies. Il-lingwa Maltija hija żgħira, fis-sens li hija mitkellma minn popolazzjoni żgħira. Lanqas dawk li jsejhu lilhom infushom Maltin (għax huma rreġistrati bħala ċittadini Maltin) ma huma obbligati jitekllmu jew ikunu jafu l-Malti. U din il-kwistjoni tista' tikkomplicar ruħha iktar meta jkollok Maltin li ma jitekllmux il-Malti. Mhux qed nirreferi għal dawk li jqisu l-Malti bħala “ħamallu” jew “mhux cool” imma għal dawk il-Maltin “għodda” li saru Maltin u li ma għandhom l-ebda obbligu li jitgħallmu l-Malti – obbligu li jeżisti fil-maġġoranza tal-pajjiżi.

B'mod ġenerali, l-esperjenza tal-lingwa Ingliża f'pajjiżna kellha, nissuspetta, iktar effetti pozittivi milli negattivi. Il-fatt li għalina faċli ħafna li nagħmlu negozju permezz ta' din il-lingwa u hloqna industrija mil-lingwa nfisha, huwa aspekt pozittiv innegabbli. Ma nara ebda kontradizzjoni politika, jew oħra, fil-fatt li għandna żewġ lingwi ufficjali f'pajjiżna, iktar u iktar meta l-Malti tpoġġa fuq pedestall u gie arrikkit ferm bl-inklużjoni tiegħu bħala lingwa ufficjali tal-Unjoni Ewropea.

Madankollu, irridu nammettu li l-Malti għad għandu xi lakuni partikolarment, iżda mhux esklużivament, fejn jidhlu t-termini xjentifiċi.

<sup>1</sup> Prof. Dr Jurgen Trabant, Freien Universität Berlin.

<sup>2</sup> <http://www.goethe.de/lhr/prj/diw/dos/en7245855.htm>.



Ritratt grazzi lis-CERN – Large Hadron Collider, Ġinevra

Dan huwa fatt li jista' jikkonstatah kulhadd meta jfittex fil-Wikipedia għal termini ta' natura xjentifika, bħal ngħidu aħna “string theory”. Ir-raġuni immedjata li jagħtuk dawk li jipprattikaw fil-qasam u anki xi oħrajn li x'aktarx m'għandhomx opinjoni għolja ta' lsienna, hija li peress li l-qasam xjentifiku kwazi kollu huwa ddominat mill-Ingliż, il-ħolqien ta' termini daqstant speċifiċi bil-Malti huwa “superfluwu”, “ħela ta' ħin”, “ħela ta' riżorsi”, “eżercizzju intellettuali inutili”, eċċ. (biex nagħtikom idea).

Nifhem li mil-lat prattiku l-Ingliż huwa l-lingwa li biha dawn il-kunċetti ġew żviluppatti internazzjonalment, iżda ma nifhimx għala fuq programm tat-televizjoni Maltija dwar ix-xjenza disghin fil-mija tal-persuni intervistati evitaw l-isforz li jużaw termini (anki jekk ma jkunux korretti) xjentifiċi bil-Malti. Issib min jgħidlek ukoll li l-Malti huwa primittiv wisq biex jiflaħ il-profondità intellettuali li nsibu fl-oqsma tax-xjenza. Għall-kompletezza tal-lingwa huwa ferm importanti li dawn it-termini jiġu inkluzi xi mkien.

Din hija l-utilità inutili tat-termini tekniċi u xjentifiċi sabiex ma nħallux dik l-entrata fil-Petit Robert li tgħid hekk:

**MALTAIS, AISE** [malta, az] adj. et n. – 1006 \* de Malte = 1 De Malte. — n. *Les Maltais*. — n. m. *Le maltais* ; dialecte arabe parlé à Malte et écrit à l'aide de l'alphabet latin complété.

Id-dizzjunarju qed jgħid li l-Malti huwa djalett Għarbi. Mhux li ġej minn djalett Għarbi, imma li hu djalett Għarbi. Skont diversi studjużi jekk persuna titkellem djalett ta' lingwa, il-komunikazzjoni bejn dik il-persuna u persuna li titkellem il-lingwa (omm) hija possibbli mingħajr diffikultajiet kbar.<sup>3</sup> Dan ma jistax jingħad bejn il-Malti u l-Għarbi.<sup>4</sup> Xi hadd li ma għandux xi formazzjoni anki remota ta' wieħed jew tal-iehor ikollu ċerta diffikultà biex jifhem eżattament x'qed jingħad. Jista' jkun hemm raġunijiet oħra għaliex dan id-dizzjunarju jirrelega lill-Malti għall-kategorija ta' djalett, forsi peress li l-Malti huwa nieqes minn ċertu

<sup>3</sup> [http://www.slate.com/blogs/quora/2014/02/03/what\\_s\\_the\\_difference\\_between\\_a\\_dialect\\_and\\_a\\_language.html](http://www.slate.com/blogs/quora/2014/02/03/what_s_the_difference_between_a_dialect_and_a_language.html).

<sup>4</sup> <http://www.economist.com/blogs/economist-explains/2014/02/economist-explains-8>.

“kompletezza” li ssib f’lingwi oħra. Naturalment jien għandi primarjament il-qasam tax-xjenza. Għal xi wħud il-lingwa Maltija hija lingwa tal-kċina. Din twegġagħni ħafna. Però jista’ jkun hemm element ta’ verità peress li f’ċerti oqsma nużaw unikament u strettament l-Ingliż. Ma jimpurtax li jiġri dan però naħseb li wasal iż-żmien li għall-inqas ikollna reġistru lingwistiku xjentifiku. Diġà saru passi ta’ ġgant fejn jidhlu l-medicinali u l-farmakologija. Però fejn jidhlu l-aspetti l-oħra tal-korpus xjentifiku għadna f’it lura. Se niffoka biss fuq parti mill-qasam xjentifiku għal raġunijiet ta’ spazju fost oħrajn.

Anki analiżi mhux profonda żzejjed tista’ tiżvela xi prinċipji li ssibhom f’lingwa u mhux neċessarjament f’xi djalett. Jien inħoss li prima facie lingwa għandu jkollha dawn it-tliet karatteristiċi li ġejjin sabiex titqies lingwa:

- i) li tevolvi b’mod naturali (u mhux tkun lingwa artifiċjali bħal ngħidu aħna: il-Klingon, it-Toki Pona, l-Esperanto, jew xi lingwa ta’ Tolkien),
- ii) li jkollha l-kultura tagħha (li wkoll tevolvi b’mod naturali),
- iii) li tkun tista’ tikkomunika kwalunkwe u kull sugġett.

Huwa dan l-aħħar rekwiżit li jista’ joħloq id-diffikultà li minħabba fih ikun hawn min iħoss li l-Petit Robert għandu raġun. Għalija hija kwistjoni ta’ amor proprju u ta’ rispett li, anki jekk biss kunċettwalment u mhux fil-prattika, il-lingwa tiegħi għandha tkun kapaċi tispjega kunċett xjentifiku bil-Malti anki jekk Malti influwenzat mit-Taljan<sup>5</sup> jew mill-Ingliż.

U jekk tippermettuli se nipprova nagħti xi eżempji ta’ termini li jeżistu fil-fizika teoretika li hija xi f’it il-passatemp tiegħi u qiegħda ħafna għal qalbi.

Diġà semmejt il-kunċett ta’ “**string theory**” li essenzjalment hija teorija li għadha ma ġietx ippruvata b’esperiment iżda li ssolvi l-problema kbira li teżisti fil-fizika li jingħaqdu l-erba’ forzi tan-natura jiġifieri: l-elettromanjetizmu, il-forza nukleari dgħajfa, il-forza nukleari qawwija u l-gravità. Din it-teorija hija l-kandidata ewlenija għat-teorija ta’ kollox<sup>6</sup> u tikkonsisti fil-premessa li l-iżgħar “biċċiet” ta’ materja li jikkomponu kollox fl-univers, inklużi jien li qed nikteb u int li qed taqra, huma ħjut żgħar<sup>7</sup> ta’ enerġija li jagħtu l-kwalitajiet lill-partiċelli subatomici li nosservaw fin-natura sempliċiment skont il-mod li jivvibraw bih. Dawn il-ħjut ħafna drabi jixxebbhu ma’ kordi ta’ vjolin li joħolqu noti differenti skont kif jivvibraw u finalment din l-analogija għinitni nirreferi għal din it-teorija bħala dik tal-“kordi”. “It-teorija tal-ispag” deħritli wisq litterali, filwaqt li “ħjut” jew “kordi” – anki peress li huwa maħsub li jivvibraw f’diversi dimensjonijiet u mhux biss fit-tlieta spazjali u waħda temporali li nafu bihom – tawni din id-direzzjoni. “It-teorija tal-kordi” togħgobni wisq!

Għażilt dan it-terminu fost mijiet oħrajn li xi wħud minnhom diġà ġew tradotti fedelment għall-Malti, għall-inqas fuq il-Wikipedia, fosthom “black hole” li naturalment saret “toqba sewda” li t-tifsira tagħha ġiet tradotta kif ġej:

<sup>5</sup> Vide fost oħrajn, Rovelli, Carlo “La realtà non è come ci appare – la struttura elementare delle cose” Raffaello Cortina Editore, 2014.

<sup>6</sup> [https://mt.wikipedia.org/wiki/Teorija\\_ta%27\\_kollox](https://mt.wikipedia.org/wiki/Teorija_ta%27_kollox).

<sup>7</sup> Verament żgħar fl-iskala Planck jiġifieri  $10^{-33}$ .

“*Toqba sewda* hija korp ċelesti tant dens li l-qawwa gravitazzjonali tiegħu żżomm kull tip ta’ radjazzjoni milli taħrab inkluż id-dawl. Minħabba dan il-fatt l-oġġett isir invizibbli.”<sup>8</sup>

Jien konxju li min għamel traduzzjoni ta’ dawn it-termini għamel sforz Erkoljan biex jasal għat-terminu. Fil-fatt, filwaqt li bl-Ingliż hemm ħafna iktar informazzjoni, bil-Malti nsibu din is-sentenza biss. Bidu dejjem bidu. Izda jinhtiegu iktar nies sabiex dawn it-termini jiġu aġġornati u paragonabbli mal-lingwi l-oħra, iktar u iktar jekk nixtiequ li l-lingwa tagħna tespandi u tiżviluppa. Ma nistgħux nistennew li haddiehor jagħmilha għalina. Għandna nkunu aħna li b’xi mod u bi kwalunkwe mod nesploraw il-possibbiltajiet kollha li jeżistu u naraw jekk humiex aċċettabbli mill-istudjużi tal-lingwa tagħna.

Xi termini li mhumiex daqshekk ibsin huma dawk bħal “Hawking radiation” li faċilment tista’ tiġi tradotta bħala “radjazzjoni Hawking” li hija sempliciment radjazzjoni (prevista) li tiġi rrilaxxata minn toqba sewda minħabba effetti kwantistiċi qrib l-“orizzont tal-eventi” (event horizon) – terminu ieħor xejn faċli. Termini bħal dawn għadhom ma ġewx tradotti għall-Malti fil-Wikipedia għal raġunijiet li xi wħud minnhom semmejthom qabel. Madankollu, hemm termini bħal Relattività Ġenerali u Relattività Speċjali li mhumiex tradotti bil-Malti fil-Wikipedia. Qed insemmi biss il-Wikipedia għaliex hija l-iktar sors miftuħ għal kulhadd fuq l-internet u sa fejn naf jien m’hemmx kotba speċjalizzati bil-Malti li jsemmu dawn it-termini. Hija ħasra

għaliex riċentement fl-Università ta’ Malta ġie stabbilit istitut speċifikament għall-astronomija u l-kożmologija. L-akronimu tiegħu huwa xieraq ħafna: “ISSA” (*Institute for Space Science and Astronomy*).<sup>9</sup>

Dan l-artiklu mhuwiex immirat sabiex jelenka t-termini kollha fil-qasam tal-fizika teoretika (anki jekk ma niddejjaq xejn kieku kelli naħdem hekk *full time*) izda biss li johloq kuxjenza u jagħti xi ftit ideat tal-fattibbiltà ta’ registru tal-fizika, imqar jekk wieħed limitat – intenni, jekk xejn, għall-kompletezza tal-lingwa.

Nagħlaq b’terminu ffit diffiċli li huwa “warp drive”. Dan it-terminu mhuwiex esklużivament wieħed fantaxjentifiku: għandu bażi teoretika soda grazzi għal Miguel Alcubierre<sup>10</sup> li hareġ bl-ekwazzjoni u t-teorija dwar il-propulsjoni b’kurvatura (jew “mutur b’kurvatura”) li Prattikament jiddeforma l-ispazju/żmien u jaqbez minn post għall-ieħor fl-univers tagħna b’veloċità superluminali<sup>11</sup> (jew iktar minn dik tad-dawl innifsu).<sup>12</sup>

Jiddependi minna lkoll jekk il-lingwa tagħna tistagħnax jew tiftaqarx, jew tispiċċax estensjoni b’ħafna termini bl-Ingliż u fil-korsiv. Għax jekk soluzzjoni minnhom hija li nassimilaw ċerti espressjonijiet bl-Ingliż fil-Malti, l-oħra hija li nassimilaw u nadattaw dawn l-espressjonijiet għalina bħalma għamilna kważi dejjem. Kultant, l-Ingliż ma jrendix ruħu tajjeb għal traduzzjoni għall-

<sup>8</sup> [https://mt.wikipedia.org/wiki/Toqba\\_sewda](https://mt.wikipedia.org/wiki/Toqba_sewda).

<sup>9</sup> [issa@um.edu.mt](mailto:issa@um.edu.mt).

<sup>10</sup> [https://en.wikipedia.org/wiki/Miguel\\_Alcubierre](https://en.wikipedia.org/wiki/Miguel_Alcubierre).

<sup>11</sup> [https://en.wikipedia.org/wiki/Alcubierre\\_drive](https://en.wikipedia.org/wiki/Alcubierre_drive).

<sup>12</sup> <https://en.wikipedia.org/wiki/Faster-than-light>.

Malti, partikolarment fix-xjenza, kif diġà semmejt iktar 'il fuq – “string theory” jekk nittraduċuha “teorija tal-ispag” tinstema’ harira komika. L-istess diffikultà sibtha fl-espressjoni “warp drive” jekk nittraduċuha “mutur li jgħawweġ” ma tantx inrendi l-idea. Il-lingwa Ingliża hija estremament flessibbli u naħseb li għalhekk saret il-lingua franca moderna, minbarra naturalment il-fatturi soċjokulturali l-oħrajn, bħaċ-ċinema, il-mużika rock u pop,<sup>13</sup> eċċ.

Il-punt tiegħi huwa li jekk xi darba niddeċiedu li noholqu xi lessiku xjentifiku jkollna inqas diffikultà jekk nixorbu mill-għajn Rumanza milli mill-għajn Anglo-Sassona. Madankollu, jaf ikun hemm xi termini jew kunċetti li jistgħu jiġu spjegati u maħluqa jekk nirreferu għall-Ingliż.

Dan huwa proċess li jimxi bil-mod hafna. Però rridu nibdew minn xi mkien. Hemm bżonn li l-professjonisti (nghidu aħna l-astronomi, il-fiziċi, eċċ.) f’dan il-qasam ikollhom formazzjoni fil-Malti xjentifiku wkoll, u qabel dan, ikollhom “sehem” fil-proċess ta’ ħolqien ta’ lessiku nnifsu. Għandha tinħoloq entità li jkollha l-kompitu li jinbeda dan il-proċess b’mod sistematiku u regolari. Din l-entità għandu jkollha membri ġejjin mill-qasam tal-lingwa Maltija u mill-qasam tax-xjenza. Għall-amor propju tagħna, għal-lingwa sabiħa tagħna li dejjem tikber u tiżviluppa.

*Dr Alan Xuereb hu Ġurista Lingwista mal-Qorti Ewropea tal-Ġustizzja*

## L-isfumaturi tad-dejn

Reuben Seychell

**I**d-dejn huwa suġġett vast li għalkemm joriġina mill-qasam kummerċjali huwa ta’ interess kbir f’dominji oħra, partikolarment fil-qasam ekonomiku, bankarju u dak politiku. Bħala terminu huwa pjuttost ġeneriku u għalhekk jeħtieġ diversi kwalifikazzjonijiet biex wiehed jasal għal indikatur preċiż u idoneu għall-iskop li għalih tkun ser tintuża dik iċ-ċifra tad-dejn. Imma allura, x’inhu d-dejn? X’nifhmu meta nghidu dejn pubbliku, jew inkella dejn tal-gvern? Id-dejn ta’ min, huwa inkluż f’dan id-dejn? Kif jiġi kkalkulat, jiġifieri, x’valur jittiehed biex wiehed jasal għaċ-ċifra tad-dejn? Għaliex hemm id-dejn gross u d-dejn nett? Liema tip ta’ dejn jitqies mill-istituzzjonijiet tal-UE bħala dak politikament effettiv? F’dan l-artikolett, ser nippruvaw tal-anqas inwieġbu dawn il-mistoqsijiet, u forsi jqanqal mistoqsijiet oħra.

### X’inhu dak li jsawwar id-dejn?

It-tranzazzjonijiet ekonomiċi jsiru fuq bażi ta’ kreditu-debitu u meta jirriżulta li jkun hemm akkumulu akbar ta’ ammonti ta’ deficit milli ta’ surplus, spiss tinħoloq pożizzjoni ta’ dejn. Fil-qasam tal-kontijiet tal-gvern, daww il-pajjiżi li m’għandhomx pożizzjoni ta’ dejn tgħoddhom fuq id waħda (minn madwar 190 pajjiż), għalkemm hemm għadd żgħir ieħor ta’ pajjiżi sinjuri fejn id-dejn huwa żgħir u purament operazzjonali, jiġifieri pożizzjoni ta’ dejn li tirriżulta mit-tranzazzjonijiet kurrenti, aktar milli minn akkumulu mill-imġoddi. Għalhekk, jekk niġġeneralizzaw xi ftit, nistgħu nghidu li d-dejn tal-gvern huwa l-ammont li l-

<sup>13</sup> Ara Kaku, Michio, *Physics of the Future: How Science Will Shape Human Destiny and Our Daily Lives by the Year 2100* (New York: Doubleday, 2012).



gvern għandu jagħti lill-kontropartijiet tiegħu fit-tranzazzjonijiet relevanti. Kif ser naraw, id-dejn tal-gvern huwa subsett tal-obbligazzjonijiet tal-gvern. Barra minn hekk, huwa indikatur li jintuża għal diversi tipi ta' deċiżjonijiet, politiċi jew kummerċjali, pubbliċi jew privati, internazzjonali jew interni.

Madankollu hemm tliet aspetti li jiddefinixxu dak li jsawwar indikatur ta' dejn minn ieħor, u dawn huma:

- i) l-ambitu organizzazzjonali (il-firxa ta' organizzazzjonijiet u entitajiet li d-dejn tagħhom jiġi inkluż fil-kalkolu);
- ii) il-prinċipji ta' valwazzjoni (kif jinħadem il-valur tal-obbligazzjonijiet/bilanċi);
- iii) l-elementi li jsawru dan id-dejn (l-istrumenti u l-operazzjonijiet finanzjarji li l-ammonti tagħhom jiġu inklużi fid-dejn).

Indikatur ta' dejn jinbena abbażi ta' varjazzjonijiet f'dawn it-tliet elementi. F'dan l-artikololett ha nittratta biss tlieta minn dawn l-indikaturi (u indikatur utli ieħor relatat), li huma l-aktar relevanti għall-kontijiet tal-gvern fl-Ewropa fl-isfond tal-partecipazzjoni fil-livelli tal-UE (inkluż fil-BĊE), l-IMF u l-OECD.

### **1. L-ambitu organizzazzjonali: l-amministrazzjoni pubblika**

Fid-diskors ordinarju, normalment dejn pubbliku, dejn tal-gvern, u dejn sovrani, jirreferu għall-ambitu ddefinit mill-amministrazzjoni pubblika.<sup>1</sup> Dan ma jinkludix diversi entitajiet li wiehed isib fis-settur pubbliku, bħalma huma l-korporazzjonijiet

<sup>1</sup> EN: general government, FR: administrations publiques.

pubbliċi pereżempju.<sup>2</sup> Is-settur tal-amministrazzjoni pubblika jinkludi l-gvern ċentrali, reġjonali jew lokali u l-fondi ta' sigurtà soċjali, minbarra attivitajiet kummerċjali.<sup>3</sup>

L-indikaturi li qed jiġu indirizzati hawnhekk jirreferu biss għal dan l-ambitu organizzazzjonali.

## 2. Il-prinċipji ta' valwazzjoni

Fil-każ tar-regolazzjoni finanzjarja tal-UE, jintużaw żewġ tipi ta' valwazzjoni tal-istrumenti finanzjarji: il-valur nominali u l-valur tas-suq.

Il-valur nominali: fil-prinċipju dan ma jiġix affettwat mill-movimenti fir-rati tal-imgħax tas-suq, u jirrifletti kemm ir-rimborż tal-prinċipal kif ukoll l-imgħax dovut. Madankollu fil-każ tal-UE (partikolarment għad-dejn ta' Maastricht)<sup>4</sup> il-valur nominali jfisser valur ta' parità (face/at par value),<sup>5</sup> li huwa ekwivalenti għall-ammont maqbul fil-kuntratt oriġinarju tal-obbligazzjoni, u allura jeskludi l-imgħax dovut mill-obbligazzjoni. B'dan il-mod l-ammont irreġistrat ma jkunx affettwat mill-bidliet fir-rati tal-imgħax tas-suq u allura bħala kejl ikun anqas volatili.

<sup>2</sup> Id-dritt Ewropew jipprevedi dispożizzjonijiet li jirregolaw eżatti l-kriterji biex jinkludu jew jeskludu entità mill-kalkolu tad-dejn tal-amministrazzjoni pubblika skont ir-Regolament (UE) Nru 549/2013 dwar is-sistema Ewropea tal-kontijiet nazzjonali u reġjonali fl-Unjoni Ewropea (ESA 2010).

<sup>3</sup> *ibid.*

<sup>4</sup> Dan skont ir-Regolament tal-Kunsill Nru 479/2009 dwar l-applikazzjoni tal-Protokoll 12 dwar il-proċedura ta' deficit eċċessiv).

<sup>5</sup> Kap. 376 u Kap. 235 tal-Liġijiet ta' Malta.

Il-valur tas-suq: dan jirrappreżenta l-prezz li bih assi jkun qed jiġi nnegożjat fis-suq f'punt partikolari, mill-partijiet f'suq likwidu. Dan ifisser li kwalunkwe bidla fir-rati tal-imgħax tas-suq tiġi riflessa fil-valur tas-suq ta' assi jew obbligazzjoni. Dan jintuża fil-każ tal-ESA 2010.

## 3. L-istrumenti finanzjarji

L-istrumenti finanzjarji<sup>6</sup> huma dawn:

1. deheb monetarju u drittijiet speċjali ta' prelevament (SDRs)
2. flus u depożiti
3. titoli ta' dejn
4. self
5. ekwità, u azzjonijiet jew unitajiet ta' fondi tal-investment
6. assigurazzjoni, pensjonijiet u garanziji standardizzati
7. derivattivi finanzjarji u opzjonijiet ta' stokks għall-impjegati.

Hawnhekk mhux ser nidhlu fid-dettall dwar x'inhuma jew x'jinkludu. Barra minn dawn is-sebġha nsibu t-tmien wiehed li huwa "kontijiet oħra" li jkunu pagabbli (obbligazzjonijiet) jew riċevibbli (assi) li fihom jitpoġġew temporanjament ammonti "kommessi/impenjati" minn żewġ partijiet xi tranzazzjoni, eskluż l-imgħax fuq is-self li jiġi allokat dirett mal-istrument rispettiv, i.e. mas-self. Għal kull strument ikun hemm l-obbligazzjonijiet<sup>7</sup> u l-assi<sup>8</sup> (bl-eċċezzjoni tad-dejn monetarju li għalih hemm biss assi).

<sup>6</sup> Fis-sens tal-ESA 201a, bħala klassifika ta' tranzazzjonijiet finanzjarji.

<sup>7</sup> EN: *liabilities*; f'testi Maltin tintuża wkoll "passivi".

<sup>8</sup> EN: *assets*; f'testi Maltin tintuża wkoll "attivi"; jikkonsistu fil-pretensjonijiet finanzjarji kollha, l-ekwità u l-komponent ta' ingotti tad-deheb monetarju.



Biex niġu lura għall-argument tad-dejn, l-indikaturi ta' dejn ivarjaw skont liema strumenti jiġu inklużi fil-kalkolu ta' dak l-indikatur.

### L-indikaturi ta' dejn

It-tliet indikaturi li ser nitkellmu dwarhom huma:

- 1) id-dejn gross ta' Maastricht, l-indikatur kif hemm dispost fil-Protokoll 12 tat-Trattati tal-UE. Jissejjaħ ukoll id-dejn gross tal-Proċedura ta' Defiċit Eċċessiv; dan jiehu biss l-obbligazzjonijiet ta' tliet strumenti, l-aktar evidenti f'ekonomija. Għalihom jittiehed il-valur nominali, kif spjegat aktar kmieni;
- 2) id-dejn gross tal-ESA 2010, li jinkludi l-obbligazzjonijiet ta' hames tipi ta' strumenti plus il-kontijiet oħra pagabbli; il-valur li jittiehed huwa dak tas-suq; flimkien jissejju wkoll "strumenti ta' dejn";<sup>9</sup>
- 3) id-dejn nett, li huwa d-dejn gross tal-ESA 2010 (magħmul mill-obbligazzjonijiet imsemmija) minus l-assi finanzjarji rispettivi

---

<sup>9</sup> Dan isegwi wkoll il-kunċett ta' dejn gross kif stabbilit internazzjonalment fil-*Public Sector Debt Statistics: Guide for Compilers and Users*, (2013) ippublikat taħt l-awspiċi tal-IMF. Din il-gwida giet stabbilita minn disa' organizzazzjonijiet internazzjonali: il-Bank for International Settlements, il-Commonwealth Secretariat, il-Bank Centrali Ewropew, il-Kummissjoni Ewropea, il-Fond Monetarju Internazzjonali (IMF), l-Organizzazzjoni għall-Kooperazzjoni u Żvilupp Ekonomiku (OECD), il-Paris Club, in-Nazzjonijiet Uniti u l-Bank Dinji.

tal-istrumenti ta' dejn.<sup>10</sup> Hawnhekk ukoll jittiehed il-valur tas-suq. Teoretikament dan it-tip ta' indikatur jista' jiġi modifikat skont it-tliet aspetti spjegati aktar kmieni, u b'mod li jikkorrispondi ma' indikaturi oħra ta' dejn gross, bħalma hu d-dejn ta' Maastricht pereżempju. L-idea wara dan l-indikatur hija li meta wiehed ihares lejn id-dejn ta' pajjiż, iqis ukoll il-valur tal-assi li jistgħu jikkumpensaw għal dawk l-obbligazzjonijiet.

Għalkemm huma diversi l-utenti tad-dati finanzjarji li jfittxu dan l-indikatur, u hemm diversi pajjiżi u aġenziji li jipprovduh, fl-UE l-pajjiżi huma aktar kawti u uffiċjalment jipubblikaw id-dejn gross. Ir-raġuni hija li fost il-pajjiżi, fuq in-naħa tal-assi wiehed isib eterogeneità f'diversi fatturi li jiddeterminaw l-affidabilità tal-valur tal-assi. Pereżempju, għalkemm pajjiż jista' jkollu assi konsiderevoli fit-titoli ta' dejn, jista' jkun li dawn ikunu f'azzjonijiet preferenzjali, filwaqt li oħrajn ikunu f'azzjonijiet ordinarji (li allura jkun hemm differenza fl-eżitu f'każ ta' inadempjenza). Dawn l-elementi huma kumplessi biex tirrappreżentahom f'ċifra. Għalkemm il-pajjiżi tal-UE jipubblikaw id-dati kollha li jistgħu jintużaw biex jinħadem id-dejn nett, xorta waħda jibqgħu lura milli juffiċjalizzaw huma stess ċifra, li tista' fl-aħħar mill-aħħar, tiżgwida lill-utenti u investituri.

---

<sup>10</sup> Għalhekk huwa nett minn dawk l-assi. Dan skont kif definit fil-*Public Sector Debt Statistics: Guide for Compilers and Users*, (IMF, 2013), kif ukoll is-*System of National Accounts 2008* (SNA, 2008) ippublikata taħt l-awspiċi tan-Nazzjonijiet Uniti bil-partecipazzjoni tal-Kummissjoni Ewropea, l-IMF, l-OECD u l-Bank Dinji.

Indikatur ieħor relevanti huwa l-valur nett (net worth, B.90f) li jinkludi l-istokk<sup>11</sup> tal-obbligazzjonijiet – l-istokk tal-assi għall-istrumenti kollha, u għalhekk huwa l-aktar wieħed wiesa' f'termini ta' strumenti. Jiġi kkalkulat skont il-valur tas-suq u allura jirrifletti l-bidliet fir-rati ta' imgħax tas-suq. Dan l-indikatur huwa element importanti li fir-relazzjoni bejn il-bidla fid-dejn (stokk) u l-pożizzjoni ta' deficit (jew surplus)<sup>12</sup> (flussi); dak li jissejjaħ aġġustament stokk-flussi. Fattur importanti huwa li dan l-indikatur jinkludi obbligazzjonijiet li mhumiex strumenti ta' dejn, bħalma huma l-ekwità, u azzjonijiet jew unitajiet ta' fondi tal-investment (F.5), u d-derivattivi finanzjarji u opzjonijiet ta' stokks għall-impjegati (F.7). Huwa għalhekk li ma jitqiesx bħala indikatur/kejl tad-dejn.

Hawn taħt tinsab grafika li tirrappreżenta d-dettalji ta' kull indikatur, u wieħed jista' jikkumpara b'aktar heffa u kumdità. Il-qofol ta' kollox huwa li bħal f'ħafna kuncetti oħra, id-dejn jista' jiehu sfumaturi differenti, li f'dal-każ isarrfu f'differenzi monetarji kbar.

Dejn gross: 1) id-dejn tal-PDE: (obbligazzjonijiet) <i>valur nominali</i>	Dejn gross: 2) dejn skont l-ESA 2010: (obbligazzjonijiet) <i>valur tas-suq</i>	Dejn nett: dejn gross - assi korrispondenti =(obbligazzjonijiet - assi) <i>valur tas-suq</i>	Valur finanzjarju nett (B.90f): =(obbligazzjonijiet - assi) <i>valur tas-suq</i>
flus u depożiti (AF.2)	deheb monetarju u drittijiet speċjali ta' prelevament (SDRs) (AF.1)	deheb monetarju u drittijiet speċjali ta' prelevament (SDRs) (AF.1) o - a	deheb monetarju u drittijiet speċjali ta' prelevament (SDRs) (AF.1) o - a
		flus u depożiti (AF.2) o - a	flus u depożiti (AF.2) o - a
titoli ta' dejn (AF.3)	flus u depożiti (AF.2)	titoli ta' dejn (AF.3) o - a	titoli ta' dejn (AF.3) o - a
	titoli ta' dejn (AF.3)	self (AF.4) o - a	titoli ta' dejn (AF.3) o - a
	self (AF.4)	assigurazzjoni, pensjonijiet u garanziji standardizzati (AF.6) o - a	ekwità, u azzjonijiet jew unitajiet ta' fondi tal-investment (AF.5) o - a
self (AF.4)	assigurazzjoni, pensjonijiet u garanziji standardizzati (AF.6)	kontijiet oħra pagabbli (AF.8) - kontijiet oħra riċevibbli (AF.8) o - a	assigurazzjoni, pensjonijiet u garanziji standardizzati (AF.6) o - a
	kontijiet oħra pagabbli (AF.8)		derivattivi finanzjarji u opzjonijiet ta' stokks għall-impjegati (AF.7) o - a
			kontijiet oħra pagabbli (AF.8) - kontijiet oħra riċevibbli (AF.8) o - a

Reuben Seychell huwa Uffiċjal Statistiku (Statistika tal-Finanzi tal-Gvern) mal-Eurostat

<sup>11</sup> L-istokk huwa bħal ritratt li jirrappreżenta l-istat f'waqt partikolari. Bħal "inventarju", imma fil-kontabilità u l-finanzi tintuża l-kelma "stokk". Iċ-ċifri li jitqiesu bħala stokk huma dawki li jsawru l-karta bilanċjali.

<sup>12</sup> Fil-kontijiet nazzjonali jissejju wkoll teħid/għoti ta' finanzjament nett.



## Id-distinzjoni bejn “legali” u “ġuridiku” fit-traduzzjoni

Marie Chantelle Bonnici

### Il-problema fit-traduzzjoni

**F**it-traduzzjoni ta’ temi li jkopru, fost oħrajn, l-organizzazzjoni tal-qrati, il-proċedimenti ta’ divorzju, manteniment u suċċessjonijiet, fost hafna oħrajn, niltaqgħu bosta drabi mat-termini legali u ġuridiku u ninnutaw illi għad hemm problema konsiderevoli ta’ inkonsistenza. Kif nafu, l-inkonsistenza fix-xogħol tat-traduzzjoni toħloq inċertezza u konfużjoni, u dan meta xogħolna huwa li noħolqu testi bil-Malti li jinftiehm u li jkunu fidili lejn it-testi originali. Barra minn hekk, il-fatt illi s-sistemi ġudizzjarji tal-Istati Membri jvarjaw fil-kunċetti u t-terminologija tagħhom ifisser illi għandna noqogħdu aktar attenti rigward din il-varjazzjoni fil-letteratura legali.

F’dan l-artiklu se nagħti ħarsa lejn diversi sorsi fejn dawn it-termini jokkorru hafna. Minn din l-analiżi se jidher li t-termini jintużaw b’mod interkambjabbli. Din is-sitwazzjoni tixhed il-bżonn li wiehed jasal għal gwida dwar kif nistgħu nagħmlu l-aħjar distinzjoni bejniethom.

### Il-kollokazzjonijiet fid-dokumenti tal-Portal Ewropew Ġustizzja-e

ġuridiku	legali
qafas ġuridiku	kwistjoni legali
entità ġuridika	professjonijiet legali
sistema ġuridika	konsulenti legali
persuna ġuridika	pariri legali
bazijiet tad-dejta ġuridiċi	għajnuna legali

legali	ġuridiku (fit li xejn instabu eżempji)
Rettifika għad-Deċiżjoni tal-Kummissjoni tat-30 ta' Marzu 2006 li tistabbilixxi Grupp ta' Esperti dwar is-Swieq tat-Titoli Ewropej biex jipprovdi <b>konsulenza legali</b> u ekonomika dwar l-applikazzjoni tad-Direttivi dwar it-Titoli tal-UE <sup>1</sup>	Id-Deċiżjoni tal-Kummissjoni tat-18 ta' Diċembru 2012 dwar l-adozzjoni tar-Regoli biex tiġi żgurata verifika konsistenti tal-eżistenza u tal- <b>istatus ġuridiku</b> tal-partiċipanti, kif ukoll tal-kapaċitajiet operazzjonali u finanzjarji tagħhom ... <sup>2</sup>
Linja Gwida tal-Bank Ċentrali Ewropew tal-21 ta' Ġunju 2001 li temenda l-Linja Gwida BĊE/2000/1 tat-3 ta' Frar 2000 fuq l-amministrazzjoni tal-assi ta' valuta estera tal-Bank Ċentrali Ewropew mill-banek ċentrali nazzjonali u d- <b>dokumentazzjoni legali</b> ... (BĊE/2001/5) <sup>3</sup>	Ir-Regolament tal-Kunsill (KE) Nru 723/2009 tal-25 ta' Ġunju 2009 dwar il- <b>qafas ġuridiku</b> Komunitarju applikabbli għal Konsorzju għal Infrastruttura Ewropea ta' Riċerka (ERIC) <sup>4</sup>
Ir-Regolament tal-Kunsill (UE) Nru 1259/2010 tal-20 ta' Diċembru 2010 li jimplimenta kooperazzjoni msaħħa fil-qasam tal-liġi applikabbli għad-divorzju u għas- <b>separazzjoni legali</b> <sup>5</sup>	Ir-Regolament tal-Kunsill (KE) Nru 723/2009 tal-25 ta' Ġunju 2009 dwar il- <b>qafas ġuridiku</b> Komunitarju applikabbli għal Konsorzju għal Infrastruttura Ewropea ta' Riċerka (ERIC) <sup>6</sup>
Id-Direttiva tal-Kunsill tat-22 ta' Ġunju 1987 dwar il-koordinazzjoni ta' liġijiet, regolamenti u dispożizzjonijiet amministrattivi rigward l-assigurazzjoni għall- <b>ispejjeż legali</b> <sup>7</sup>	
Id-Direttiva 2009/24/KE tal-Parlament Ewropew u tal-Kunsill tat-23 ta' April 2009 dwar il- <b>protezzjoni legali</b> ta' programmi tal-kompjuter (Verżjoni kodifikata) <sup>8</sup>	

## Il-kollokazzjonijiet fl-istrumenti tal-Unjoni Ewropea

### Il-kollokazzjonijiet fil-Liġijiet ta' Malta

Wara tfittxija fil-Werrej tal-Ġabra tal-Liġijiet naraw li fit-titoli tal-Atti jew tal-Legizlazzjoni Sussidjarja jirrizulta biss il-komponent "legali": professjonisti legali,<sup>9</sup> prokuraturi legali,<sup>10</sup> proċeduri legali<sup>11</sup> u għajnuna legali.<sup>12</sup>

<sup>1</sup> ĠU L 76M, 24.3.2009, pp. 176-179 (MT).

<sup>2</sup> ĠU L 359, 29.12.2012, pp. 45-73.

<sup>3</sup> ĠU L 261, 29.9.2001, pp. 46-48 Edizzjoni Speċjali bil-Malti: Kap. 10 Vol. 001 pp. 308-310.

<sup>4</sup> ĠU L 206, 8.8.2009, pp. 1-8.

<sup>5</sup> ĠU L 343, 29.12.2010, pp. 10-16.

<sup>6</sup> ĠU L 206, 8.8.2009, pp. 1-8.

<sup>7</sup> ĠU L 185, 4.7.1987, pp. 77-80 (ES, DA, DE, EL, EN, FR, IT, NL, PT) Edizzjoni Speċjali bil-Malti: Kap. 06 Vol. 001 pp. 187-190.

<sup>8</sup> ĠU L 111, 5.5.2009, pp. 16-22.

<sup>9</sup> L.S. 12.17 Regolamenti dwar Rikonoxximent Reċiproku tal-Kwalifiki ta' Professjonisti Legali.

<sup>10</sup> L.S. 369.02 Regoli dwar Appelli minn Deċiżjonijiet tal-Kumitat għall-Avukati u Prokuraturi Legali.

<sup>11</sup> Kap. 443 Att dwar ir-Ratifika ta' Konvenzjonijiet dwar Proċeduri Legali.

<sup>12</sup> L.S. 497.11 Ordni dwar it-Twaqqif tal-Aġenzija tal-Għajnuna Legali.

Ġuridiku: xejn. Ir-raġunijiet jafu jkunu tnejn: l-ewwel hemm il-fattur storiku, pereżempju il-legal procurators dejjem issejħu “prokuraturi legali”; it-tieni hemm il-fattur li kull terminu li semmejt s’issa huwa msejjes fuq liġi jew sezzjoni tal-liġi, jew jirreferi għaliha.

It-terminu “ġuridiku” baqa’ skars anki meta ħarist lejn it-test tal-erba’ Kodiċijiet prinċipali:<sup>13</sup> il-Kostituzzjoni ta’ Malta; il-Kodiċi Kriminali; il-Kodiċi ta’ Organizzazzjoni u Proċedura Ċivili, u l-Kodiċi Ċivili.

a) Il-Kostituzzjoni ta’ Malta

Legali: Proċeduri legali, rappreżentanti legali, detenzjoni legali, prokuratur legali, professjonijiet legali, skuża legali, piena legali.

Ġuridiku: ma kien hemm l-ebda okkorrenza.

b) Kapitolu 9 – Il-Kodiċi Kriminali

Legali: Prokuraturi legali, avvizi legali, strument legali, proċediment legali, rappreżentanza legali, ordni legali, kustodja legali, forma legali, skrittura legali, korrezzjoni legali, eżekuzzjoni legali, privileġġ legali, obbligu legali, konsegwenzi legali.

Ġuridiku: xejn.

ċ) Kapitolu 12 – Il-Kodiċi ta’ Organizzazzjoni u Proċedura Ċivili

Legali: Terminu legali, kopja legali, sigħat legali, periti legali, kustodja legali.

Ġuridiku: xejn.

d) Kapitolu 16 – Il-Kodiċi Ċivili

Hawnhekk naraw eżempji ċari ta’ kif “legali” għandha konsegwenzi importanti – garanzija

<sup>13</sup> Minħabba limiti ta’ spazju għazilt erba’ Kodiċijiet prinċipali biss.

legali, ipoteka legali, użufrutt legali, kapaċità legali, firda legali, separazzjoni legali – jiġifieri mogħtija mil-liġi u li għandhom effetti legali fuq il-partijiet u partijiet terzi. Dan għall-kuntrarju ta’ de facto, meta sitwazzjoni fattwali ma tiġix rikonoxxuta mil-liġi.

Wild legali – jindika adozzjoni – proċess legali li wassal għal bdil fl-istatus familjari ta’ persuna.

Mil-lat tal-liġi Maltija jidher illi jintuża ferm aktar spiss it-terminu “legali”, bit-tifsira “mogħti/previst mil-liġi”.

Ġuridiku: xejn.

### Il-kollokazzjonijiet fis-Sentenzi tal-Qorti tal-Ġustizzja tal-Unjoni Ewropea (QĠUE)

Legali: rimedji legali, effetti legali, argumenti legali.<sup>14</sup>

Ġuridiku: Is-sentenzi tal-QĠUE jużaw it-terminu “kuntest ġuridiku” bħala t-titolu tal-paragrafi tas-sentenza li jelenkaw u jfiehmu l-liġi applikabbli għall-kawża konċernata.<sup>15</sup>

It-terminu l-ordinament ġuridiku li bl-Ingliż jiġi “the legal order” huwa terminu standard ħafna f’dawn is-sentenzi. Madankollu, bil-Malti nsibuh ukoll bħala “sistema legali”<sup>16</sup> u nerġġhu nsibu l-istess inkonsistenza meta jintuża t-terminu “ordinament legali”.<sup>17</sup>

<sup>14</sup> Il-Kawża C-225/16.

<sup>15</sup> Il-Kawża C-400/15, Landkreis Potsdam-Mittelmark vs Finanzamt Brandenburg.

<sup>16</sup> Il-Kawża C-421/14, Banco Primus SA vs Jesús Gutiérrez García.

<sup>17</sup> Il-Kawża C-171/15, Connexion Taxi Services BV vs Staat der Nederlanden, Transvision BV, Rotterdamse Mobiliteit Centrale RMC BV, u Zorgvervoercentrale Nederland BV.

Minn analizi ħafifa jidher illi t-terminu “legali” huwa l-aktar diffuż. It-titolu ta’ parti mis-sentenza tal-qorti biss baqa’ l-istess – it-termini għadhom ivarjaw bejn “ġuridiku” u “legali”.

### **Il-kollokazzjonijiet fis-Sentenzi tal-Qrati Maltin – varjanti għall-istess kunċett**

Kwistjoni legali: 260 okkorrenza

Kwistjoni ġuridika: 4 okkorrenzi

Tliet sentenzi u tliet imħallfin differenti:

- rappreżentanti legali, sors legali<sup>18</sup>
- bażi legali tal-azzjoni, sistema ġuridika<sup>19</sup>
- fundament ġuridiku, status ġuridiku, interess ġuridiku.<sup>20</sup>

### **Il-kollokazzjonijiet mis-sit europa.eu**

Tiftixa tal-kelma “legali” fost sqarrijiet għall-istampa, skedi informattivi tal-Portal Ewropew Ġustizzja-e, eċċ. ittella’ s-soltu termini: entitajiet legali, status legali, professjonijiet legali, sistemi legali.

Ġuridiku:

Numru sostanzjali ta’ okkorrenzi mifruxa fuq diversi temi:

In-negozju u l-industrija (30); L-ekonomija, il-finanzi u l-investiment (5); L-ambjent, l-ikel u r-riżorsi naturali (26); L-UE fid-dinja (3); Kif taħdem l-UE (487); Is-saħħa, il-benessri, u l-

ħarsien tal-konsumatur (12); Il-ħarsien tal-konsumatur (u s-sikurezza tal-ikel) (2); Is-saħħa (9); L-infrastruttura, ir-riċerka u l-innovazzjoni (38); Il-ħajja u d-drittijiet fl-UE (25); Il-mezzi tax-xandir, il-kultura u l-lingwi fl-UE (12); Ix-xogħol u l-edukazzjoni (12).

### **Analizi – Id-definizzjoni skont il-filosofija tad-dritt**

Fid-dawl ta’ dan in-nuqqas ta’ ċarezza, ikun utli għalhekk li wieħed jirrikorri għall-prinċipji li joħroġu mill-filosofija tad-dritt biex nisiltu linji gwida dwar l-approċċ li għandu jittiehed. Dak li jiddefinixxi x’inhu legali jiddeċidih il-bniedem meta jillegizla dwar dak li hu leċitu u tollerat. Dan id-dritt ta’ leġislazzjoni jappartjeni lit-tieni organu tal-istat, jiġifieri l-Parlament. Għaldaqstant, il-leġislazzjoni hija kreazzjoni ta’ dak li jiġi definit legali, jiġifieri li huwa permess li jista’ jsir jew le.

Min-naħa l-oħra, il-kunċett tal-ordinament ġuridiku huwa ferm akbar minn dak legali. L-istat legali jiffirma parti minn dan l-ordinament iżda l-ġuridiku jmur oltre dak li hu legali. Il-ġuridiku huwa dak li jstabbilixxi l-għeruf ta’ kontroll fejn tidhol ir-relazzjoni umana. Tiffirma parti minnu l-liġi naturali, dik li tistabbilixxi l-ġid komuni, dak li huwa naturali minnu nnifsu mingħajr ma gie kkreat mill-bniedem. Peress li l-bniedem ma jistax jiġi regolamentat unikament mill-filosofija tal-ħajja u billi l-bniedem huwa membru ta’ soċjetà, mil-lat uman bdew jiġu żviluppanti ċerti prinċipji ta’ komportament. Il-membri tas-soċjetà jkollhom bżonn ta’ regoli li jitnissu minn leġislazzjoni biex b’hekk ikunu jafu x’jistgħu jagħmlu jew ma jagħmlux, jekk hux legalment possibbli li jagħmluh jew le.

<sup>18</sup> 15/09/2016 Prim’Awla tal-Qorti Ċivili, Bonello Dr Irene vs Awtorità ta’ Malta għall-Kompetizzjoni u għall-Affarijiet tal-Konsumatur.

<sup>19</sup> 02/08/2016 Prim’Awla tal-Qorti Ċivili, Yacht Projects Limited (C68710) vs Phelan Good Charters Limited (C71961).

<sup>20</sup> 26/05/2016 Prim’Awla tal-Qorti Ċivili, Debono Maria Dolores Sive Doris Et vs Gauci Nazzareno Et.

755144	LAW	Council	12
en - English	legal body	Council ****	
	legal entity	Council ****	
mt - Maltese	persuna ġuridika	Council ****	
	entità ġuridika	Council ****	

47391	LAW	CdT	13
en - English	legal text	CdT ****	
	test legali	COM ****	
mt - Maltese	test ġuridiku	COM ****	

792957	LAW	Council	14
	Business organisation		
en - English	legal form	Council ****	
mt - Maltese	forma ġuridika	COM ****	

1131638	LAW	COM	15
en - English	legal fact	COM ****	
mt - Maltese	fatt legali	COM ****	

Screenshot meħud mill-interfaċċa interna tal-IATE

Ma jidherx illi qed issir distinzjoni abbażi ta' xi użu formali u lanqas ma tispikka xi preferenza distinta. Minn din l-analizi jidher li r-raġuni għaliex dawn it-termini jintużaw b'regolarità t-tnejn li huma hija l-assenza ta' gwida ċara lit-traduttur dwar liema terminu għandu jadotta fit-traduzzjoni tiegħu. Hafna minna t-tradutturi nħossuna liberi naghzlu t-terminu "legali" jew "ġuridiku" bħallikieku jfissru l-istess haġa. Jidher iżda illi t-terminu "legali" huwa hafna aktar diffuż mit-terminu "ġuridiku". Lanqas ma huwa indikat illi ġuridiku huwa terminu riżervat biss għal sentenzi tal-qorti jew għal xi tip ta' test legali tekniku hafna. L-għażla għalhekk tidher li għadha miftuħa sew.

Madankollu, wiehed jista' xorta waħda jinnota tendenza fissa. It-terminu legali nużawh liberament biex, ngħidu aħna, issir distinzjoni bejn professjoni u oħra, jew bejn qasam u ieħor (professjoni legali u professjoni medika; konsulent legali u konsulent finanzjarju). Dan huwa l-fattur storiku, pereżempju l-legal procurators dejjem issejġu "prokuraturi legali". Hemm ukoll il-fatt illi t-termini msemmija fil-Liġijiet ta' Malta huma msejsa fuq liġi jew sezzjoni tal-liġi, jew jirreferu għaliha.

Min-naħa l-oħra, termini/frazzjiet bħal persuna ġuridika (għall-kuncett ta' kumpanija) u sistema ġuridika (frazzi mħaddma sew anki 'l barra mill-ambjent tal-Qorti) saru stabbiliti sal-punt li ftiit li xejn niġu f'dubju dwarhom aħna u nittraduċu. Fil-fehma tiegħi, ir-raġuni għala nużaw "ġuridiku" u mhux "legali" fi frazzjiet bħal persuna ġuridika u sistema ġuridika taf tkun dik biex ma ninqabdux nitkellmu dwar "persuna legali", jew "sistema legali",

bħallikieku qed nimplikaw l-eżistenza ta' persuni jew sistemi li mhumiex legali. Barra minn hekk, persuna ġuridika hija kreatura tas-sistema kollha ta' liġijiet u regoli (mhux ta' liġi waħda) li kollettivament insejġulha: sistema ġuridika. Dan jikkuntrasta mat-terminu separazzjoni legali li huwa kuncett imsejjes fuq liġi waħda partikolari jew grupp ta' liġijiet specifiċi.

Dan ikkonfermawh ukoll il-ġuristi lingwisti tal-Kummissjoni waqt diskussjoni reċenti dwar għandniex niktbu "bażi legali" jew inkella "bażi ġuridika". Filwaqt li kienu tal-fehma li ma teztix differenza fit-tifsira taż-żewġ termini f'dan il-kuntest partikolari għax spiss is-saħħa tal-atti tal-Unjoni tkun ġejja minn att wiehed, liġi waħda jew iktar ta' spiss minn artikolu wiehed f'liġi (att) partikolari, xi kultant ikun meħtieġ li ssir distinzjoni fix-xenarju aktar wiesa'. Il-konsiderazzjoni prinċipali f'dawn il-kazijiet għandha tkun jekk it-terminu hux jissejjes fuq xi liġi/liġijiet specifiċi jew fuq is-sistema kollha, kif ukoll il-fattur storiku, jiġifieri dak li ilu stabbilit.

*Dr Marie Chantelle Bonnici hi traduttriċi mal-Kummissjoni Ewropea*

## Il-Wiki Interistituzzjonali Malti (WIM)

Jeantide Naudi

**L**ejn l-aħħar tal-2014 id-Dipartiment tat-Traduzzjoni tal-Kummissjoni Ewropea nieda l-Wiki Interistituzzjonali Malti (WIM). L-għanijiet tal-WIM huma li:

1. Iservi ta' pjattaforma trasparenti ta':
  - i. komunikazzjoni bejn l-istituzzjonijiet f'materji ta' terminoloġija u l-applikazzjoni tagħha fit-traduzzjoni
  - ii. koordinazzjoni bejn l-istituzzjonijiet dwar inizjattivi terminoloġiċi
2. Jikkontribwixxi għal standardizzazzjoni terminoloġika skont standards rikonoxxuti tat-terminoloġija
3. Johloq spazju għall-konsultazzjoni ma' esperti nazzjonali f'oqsma speċjalizzati li jkunu ta' rilevanza tematika għat-traduzzjoni
4. Jgħin fl-iżvilupp tal-konverżazzjoni terminoloġika Maltija fi ħdan l-UE, bl-għan li tissaħħaħ il-prassi terminoloġika u jiġu żviluppati gwidi u struzzjonijiet meħtieġa biex jiġu applikati fl-użu tat-terminoloġija.

### L-istruttura tal-WIM

Il-WIM jagħmel parti mill-pjattaforma EurTerm – *European Union Terminology* li tipprovdi wikis lingwistiċi għad-diskussjoni ta' kwistjonijiet terminoloġiċi, lista ta' kuntatti tat-terminologi tal-istituzzjonijiet tal-UE u esperti oħra, gabra vasta ta' glossarji istituzzjonali u riżorsi esterni (bħal bazijiet ta' termini) kif ukoll kalendarju għal kull avveniment organizzat b'rabta mat-terminoloġija.

### Konsultazzjoni esperta

Il-paġna **Konsultazzjoni esperta** nholqot sabiex it-terminologi tal-istituzzjonijiet tal-UE jkollhom mezz li jippermettilhom jikkomunikaw ma' diversi esperti nazzjonali skont il-qasam ta' għarfien espert tagħhom u jikkonsultawhom f'każ ta' diffikultajiet terminoloġiċi. Il-ligijiet tal-UE jittrattaw għadd kbir ta' oqsma li jkopru terminoloġija wiesgħa u varjata. Il-kuntatti humu utli għaliex mhux dejjem ikun faċli tinstab soluzzjoni għal ċerti termini speċifiċi u indispensabbli biex jgħinuna nużaw termini li forsi diġà jeżistu u li diffiċli wiehed ikun jafhom jekk ma jkunx midhla tal-qasam speċjalizzat. Barra minn hekk, dawn l-esperti jgħinuna wkoll nikkonfermaw ċerti għażliet meta t-terminu Malti ma jkunx jeżisti u jkun meħtieġ jinħoloq wiehed gdid.

Nistiednu lil dawk il-qarrejja kollha li jaħdmu f'kamp speċjalizzat biex jekk jixtiequ jagħmlu parti minn dan in-netwerk ta' esperti jikkuntattjawna. L-uniċi rekwiziti huma li wiehed ikun jaħdem f'wiehed mill-oqsma ta' konsultazzjoni muriġa hawn taht jew ikun midhla sew tiegħu, jgħożż il-lingwa Maltija u xi ffit jew wisq ikun konxju mill-prinċipji terminoloġiċi.

Ħajr lil Reuben Seychell u lil Ludvic Azzopardi Ferrando li għenu mhux f'it biex jitnieda dan il-WIM. Ħajr ukoll lill-Kapijiet tal-kollaborazzjoni min-naħa tagħhom, lit-tradutturi li jressqu l-mistoqsijiet bid-diffikultajiet terminoloġiċi, lit-terminologi kollha involuti u lill-esperti li diġà ssieħbu f'dan il-WIM. Il-kontributi siewja tagħhom iżommu dan il-WIM ħaj u attiv.



Fl-aħħar iżda mhux l-inqas, niringrazzja wkoll lil dawk l-esperti kollha li ilhom żmien jgħinuna f'bidmietna u li dejjem ikunu lesti jagħtuna daqqa t'id kull meta nibagħtulhom xi diffikultà, kemm permezz tal-WIM kif ukoll bl-email jew bit-telefon. Nittamaw li dan in-netwerk jibqa' jikber u jservi dejjem aktar ta' pjattaforma ta' diskussjoni b'saħħitha u kostruttiva.

## Informazzjoni dwar l-aċċess għall-Wiki Interistituzzjonali Malti (WIM)

### A. EU Login

Biex tingħata aċċess għall-WIM u tikkontribwixxi bhala espert f'wieħed jew iktar mis-sitt oqsma ta' konsultazzjoni, l-ewwel nett irid ikollok kont "EU Login".

Ir-registrazzjoni għal kont "EU Login" hija faċli hafna u tiegħu biss ftit minuti.

A.1. Iftaħ l-istruzzjonijiet:

<https://webgate.ec.europa.eu/cnp/public/ecas-create.cfm>

A.2. Biex tibda trid issegwi dan il-link:




A.3. Segwi l-istruzzjonijiet pass pass u jekk tehel ara ssibx twegiba fl-FAQ:


<https://webgate.ec.europa.eu/cnp/faq/?event=faq.show>

A.4. Biex tingħata aċċess għall-WIM trid tibgħatilna l-Unique identifier at the Commission (uid).

Wara l-login, ikklikkja fuq il-ger fir-rokna ta' fuq, in-naħa tal-lemin u aghżel "My Account".



A.5. Ikklikkja fuq l-għażla "My Account Details".



Hemm għandek issib il-Unique identifier at the Commission (uid).

**Nota: malli jinholoqlok il-kont jghidlek mill-ewwel x'inhu l-uid tieghek.**

My EU Login Account Details	
Username	camarle
Domain	European Commission
Unique identifier at the Commission (uid)	camarle

Ibghathulna flimkien mal-qasam ta' għarfien espert tieghek f'dan l-indirizz:

[DGT-MT-TERM@ec.europa.eu](mailto:DGT-MT-TERM@ec.europa.eu)

Hekk kif nirċievu din l-informazzjoni nagħtuk aċċess għall-WIM.

A.6. Wara li nikkonfermawlek l-aċċess tista' tidhol fil-WIM.

F'każ ta' diffikultà tista' tibgħat email lil DGT-MT-TERM: [DGT-MT-TERM@ec.europa.eu](mailto:DGT-MT-TERM@ec.europa.eu)

## B. II-WIM

B.1. Biex ikollok aċċess għall-WIM l-ewwel trid tidhol fil-kont EU Login:

<https://webgate.ec.europa.eu/cas>

B.2. Imbagħad tista' tidhol fil-WIM billi ssegwi dan il-link:

<https://webgate.ec.europa.eu/fpfs/wikis/display/MTTERM/MT+Term+Home>

Fil-parti ta' fuq tal-paġna ewlenija tal-WIM issib introduzzjoni ġenerali filwaqt li fuq in-naħa tax-xellug hemm elenkati l-paġni disponibbli fil-WIM.

Il-parti li tikkonċerna l-esperti Maltin hija dik imsejha **Konsultazzjoni esperta** li mbagħad tinqasam f'għadd ta' dominji:

The screenshot shows a navigation panel with a blue header containing a menu icon, the European Union flag, and the text 'Spaces' and 'People'. Below the header, there is a list of navigation items. The item 'Konsultazzjoni esperta' is highlighted with a red rectangular box. To the right of the main list, there is a sub-menu for 'Konsultazzjoni esperta' with several items listed below it.

Navigation Panel	
> Deciżjonijiet interistituzzjonali	• Konsultazzjoni - Ġenerali
• Avviżi u riżorsi	• Konsultazzjoni - Amministrazzjoni
• Kalendarju MT	• Konsultazzjoni - Politika u dritt
> Kuntatti Interistituzzjonali Terminologić	> Konsultazzjoni - Finanzi
<b>&gt; Konsultazzjoni esperta</b>	> Konsultazzjoni - Xjenza naturali u applikata
> Kunsill Nazzjonali tal-Ilsien Malti	• Konsultazzjoni - Xjenza soċjali
• Lista ta' labels	
• Anness Malti fil-IATE Handbook.	
• Bidla fit-terminologi tal-Kummissjoni	


**C. Fil-prattika kif jahdem il-WIM?**

C.1. Nghidu ahna wiehed mit-terminologi tal-istituzzjonijiet jixtieq parir espert dwar l-ekwivalenti bil-Malti ta' *red sea bream*.


C.2. It-terminologu jiftaħ konsultazzjoni dwar dan is-sugġett fil-WIM billi jidhol fil-parti **Konsultazzjoni esperta** u mbagħad **Konsultazzjoni - Xjenza naturali u applikata**. Hekk kif it-terminologu jkun daħħal l-informazzjoni kollha li jixtieq jibda diskussjoni dwarha u jagħfas *save*, kull min irregistra bhala espert fil-qasam ta' **Konsultazzjoni - Xjenza naturali u applikata** jirċievi notifika bl-email.

C.3. Mill-email ta' notifika tista' tagħfas **View page** biex tmur direttament fil-WIM u jekk ikollok soluzzjoni, suggeriment jew kumment, ikklikkja fuq **Add comment**.


Tista' wkoll tindika li inti taqbel mas-suggeriment mogħti minn min holoq l-entrata, jew forsi mas-suggeriment ta' kollega, billi direttament fuq il-WIM jew sahansitra mill-email ta' notifika stess tagħfas **Like**.



C.4. Tista' tagħgorna l-profil personali.



C.5. Tista' wkoll tikkontrolla kif tirċievi n-notifiki.



D. Min iktar jista' jkollu aċċess għall-WIM?


Jekk taħdem mal-Istituzzjonijiet Ewropej u għandek kont EU login, jew forsi diġà għandek kont EU Login bħala estern, faċli hafna ssegwi d-deċiżjonijiet terminoloġiċi li jintlahqu bejn it-terminologi tal-UE u li minn żmien għal żmien jiġu ppublikati fil-WIM.

D.1. Idhol fil-kont EU Login u żur il-WIM billi ssegwi dan il-link:

<https://webgate.ec.europa.eu/fpfis/wikis/pages/viewpage.action?pageId=89166290>

D.2. Ikklikkja fuq **Watch > Watch page > Watch all content in this space**.

B'dan il-mod, kull darba li terminologu jippubblika deċiżjoni ġdida, inti tiġi mgħarraf awtomatikament permezz ta' notifika bl-email.



*Jeanide Naudi hija terminologa mal-Kummissjoni Ewropea*

---

## MILL-GĦATBA 'L BARRA

### Aspetti Oħra

---

#### Lenti personali: il-karriera ta' traduttur u/jew ta' interpretu tal-konferenzi fl-istituzzjonijiet tal-UE

Clyde Triganza

**K**if kemm-il darba spjegalna u wriena Ivan Said f'diversi ħarġiet ta' *l-aċċent*, il-professjoni ta' traduttur u ta' interpretu ilha teżisti fost il-Maltin anke jekk mhux dejjem kienet meqjusa jew indukrata bl-istess mod. Madankollu, is-sħubija ta' Malta fl-Unjoni Ewropea fl-2004 donnha tat nifs ġdid u spinta kbira lil dawn iż-żewġ professjonijiet. Forsi ta' min wieħed jipprova jgħarbel dawn it-tnejn minn lenti personali u fil-kuntest tal-istituzzjonijiet tal-Unjoni Ewropea.

L-ewwel nett tajjeb li wieħed jiddistingwi bejniethom. Minkejja li wieħed jista' jqishom bħala żewġ naħat tal-istess munita, iż-żewġ professjonijiet jehtiegu tekniki differenti u hiliet differenti. Illum il-ġurnata, f'ħidmieti bħala traduttur nuża l-Malti **miktub** biex l-ewwel u qabel kolloxx inwassal il-messaġġ ta' awtur barrani bil-lingwa tiegħi. Min-naħa l-oħra, meta fl-imghoddi kont naħdem bħala interpretu tal-konferenzi, f'ħidmieti kont nuża l-iktar il-Malti **mitkellem** biex bi lsieni (kemm dak litterali kif ukoll dak figurattiv!) inwassal il-messaġġ ta' kelliem barrani. Dik hija d-

differenza ewlenija u ż-żewġ professjonijiet jirrikjedu taħriġ apposta u hiliet speċifiċi proprju għaliex huma differenti. Ikun siewi li nixhtu ftit dawl fuqhom.

Xi kultant dak li jkun jisthajjel it-tradutturi jew l-interpreti tal-konferenzi bħal speċi ta' pappagall għax qishom 'jirrepetu' xi haġa bi lsien twelidhom. Anke jekk xi kultant xogħolhom jaf ikun ripetittiv, nemmen li min jaħsibha hekk ikun qed jiżgarra ġmielu. Ix-xbieha li tigini f'moħħi, li iktar naħseb li tolqot il-musmar fuq rasu, hija dik ta' ħajjata. It-tradutturi u l-interpreti tal-konferenzi, bil-ħila kollha u b'sabar liema bħalu, iridu jaqdbu l-ħajt li jkollhom (il-kitba/id-diskors) u minnu jinsġu prodott skont l-ordni tax-xerrej (tal-awtur/tal-kelliem) u jfassluh bl-aqwa mod. Importanti immens li l-ordni tiġi rrispettata, għaliex inkella żgur li x-xerrej ma jkunx kuntent.

Għalhekk, xogħolhom huwa li l-**messaġġ** iwassluh bl-iżjed mod **konsistenti** u **koerenti** possibbli. Xogħol il-ħajjat ma jkunx għalih imma għal haddieħor, u bl-istess mod it-tradutturi u l-interpreti tal-konferenzi jaħdmu għal haddieħor (is-semmiegħa jew il-qarrejja) biex **jiffacilitaw il-komunikazzjoni**. Minkejja dan, ħajjat vera tajjeb, wara li jkun hejja, irrakkma, xellel jew ta l-keffa, tant ikollu xogħlu bizzilla, li jkun qisu għamlu għalih. Jien tal-fehma li traduttur jew interpretu tal-konferenzi jrid jimmira li jilħaq dan l-istess



ghan. B’hekk tassew nemmen li bhall-hajjata tajbin, irid ikollhom l-amor proprju għal xogħolhom f’kull waqt.

Differenza importanti oħra bejn iż-żewġ professjonijiet hija li filwaqt li l-interpreti tal-konferenzi jridu jwasslu prodott f’qasir żmien u bi spirtu pront, it-tradutturi għandhom il-possibbiltà li jqisu mitt darba u jaqtgħu darba. Minkejja li mal-ewwel daqqa t’għajn dan jaf jidher bhala xi lussu, fil-verità hija wkoll sikkina taqta’ minn żewġ naħat għax ifisser li xogħol it-traduttur mistenni jkun pjuttost mirqum u preċiż għax m’għandux l-iskuża li ma setax juża xi għodod ta’ għajjnuna. Piż ieħor li skonti pjuttost iwassal biex id-diffikultà taż-żewġ professjonijiet tkun l-istess,

huwa li għad-differenza tal-interpretar, it-traduzzjoni tinkiteb u kif stqarr eluf ta’ snin ilu Caius Titus f’diskors lis-Senat Ruman, “*verba volant, scripta manent*”, jiġifieri l-kliem li jinghad bil-fomm jintesa faċilment, iżda l-kliem bil-miktub jibqa’ (u b’hekk jorbot iktar). Għalhekk, importanti li traduttur ma jkunx xi hadd li jikkuntenta jew aghar iraqqa’ l-pannu bil-qara’ aħmar iżda jkun tassew xi hadd li jippika miegħu nnifsu u jibqa’ sakemm isib tarf kull kobba mħabbla li jiltaqa’ magħha hu u jwettaq xogħlu.

Proprju għaliex it-tradutturi jew l-interpreti tal-konferenzi, fil-każ tagħna, huma uffiċjali tal-istituzzjonijiet Ewropej, bis-saħħa ta’ xogħolhom qed joffru servizz u dan jehtieg

ikun tal-eqqel kwalità dejjem, iktar u iktar meta dan ikun bil-miktub. Naħseb li hawnhekk is-sodisfazzjon f'ħidmet it-tnejn hija l-muftieħ ta' kollox. Is-sodisfazzjon mhuwiex dirett iżda iktar jinkiseb fit-tul, meta x-xogħol jitlestha. Kemm it-traduttur iżda wisq iktar l-interpretu tal-konferenzi jiksbu s-sodisfazzjon iżjed ma dak li jkun jidra jaqra/jisma' xogħolhom mingħajr ma jiddarras jew meta tant jafdahom li permezz ta' ħidmiethom u tas-servizz li qed joffru dak li jkun jista' jwettaq xogħlu sew mingħajr intoppi u mingħajr ma jkollu għalfejn jirrikorri għall-original. Dan mhux dejjem ikun il-każ, speċjalment għat-traduttur li jaħdem fl-uffiċċju. Madankollu, il-qofol ta' xogħol l-interpretu tal-konferenzi jew tat-traduttur isir minn wara l-kwinti.

Għalhekk, mill-esperjenza personali, nemmen li importanti li kemm l-interpretu tal-konferenzi, iżda wisq iktar it-traduttur, iżomm f'moħħu li s-servizz li joffri jrid ikun ta' kwalità li tkun ta' ġieħ għall-istituzzjoni li qed jaħdem għaliha. Il-kwalità tas-servizz li jkun qed joffri m'għandhiex tvarja skont jekk is-servizz jintużax jew le. Illum il-ġurnata, il-mezzi tal-komunikazzjoni tkattru u bil-vidjokonferenzi jew bl-għodod tal-ġbir tat-testi diġitali minn fuq l-internet jaf xogħlok ma jkollux effett biss fl-immedjat jew għan-nies ta' madwarek, imma fuq medda itwal ta' żmien u fuq firxa usa' ta' nies. Bl-internet u bil-midja soċjali, qatt ma tista' tkun ċert min se jkollu aċċess għal xogħlok u meta se jiġi apprezzat jew imwaqqa' għaž-żufjett. B'xorti ħażina, il-ħażin ta' darba u twaqqiġ għaċ-ċajt donnhom iqanqlu iżjed interess milli t-tajjeb li jsir ta' kuljum. Għaldaqstant, nemmen li l-għan ewlieni ta' kull professjonist huwa li jagħmel

hiltu u jistinka sabiex wara kull ġurnata xogħol, b'kuxjenza safja jkun jista' jħares lejn il-mera u jgħid "Għamilt ħilti biex nipproduċi biċċa xogħol tajba".

Fl-imghoddi, fil-ħidma tiegħi bħala interpretu tal-konferenzi, id-dokumenti l-iktar ikkumplikati u dawk li s-soltu l-iktar li jrabbu t-trab fuq l-ixkaffa kienu l-iżjed importanti u kienu l-iktar li kont niġi bżonn qabel ma nidhol fil-kabina. Frott l-għaraq ta' xbin it-tradutturi kont nintebaħ bih meta t-traduzzjoni ta' dokument ikkumplikat kienet tgħinni biex meta nidhol fil-kabina nkun biżżejjed midhla tat-terminologija diffiċli biex inwassal il-messaġġ b'mod preċiż u bit-terminologija korretta.

F'ħidmieta fl-istituzzjonijiet tal-Unjoni Ewropea, kemm fil-qasam tal-interpretar tal-konferenzi kif ukoll dak tat-traduzzjoni, kelli l-opportunità li nara b'għajnejja li dawk li l-iktar kienu ibsin magħhom infushom u tassew fitti f'ħidmiethom kienu wkoll dawk li x-xogħol tagħhom kien iservi ta' eżempju għall-oħrajn u anke għaliha. Kif jgħidu, l-eżempju jkaxkar, fit-tajjeb u fil-ħażin. Bis-saħha tal-eżempju tajjeb u tax-xogħol siewi ta' xi whud, maż-żmien irnexxieli nsir uffiċjal tal-Kummissjoni Ewropea, u fiċ-ċokon tiegħi nittama li billi niġbed ħabel wieħed mal-kollegi tiegħi, ghemili u ħidmieta jkun ta' għajnuna mhux biss għall-qarrejja iżda wkoll għal ħaddieħor li tassew ikun jixtieq jidhol b'ruħu u ġismu għall-karriera ta' traduttur u/jew ta' interpretu tal-konferenzi fl-istituzzjonijiet tal-Unjoni Ewropea.

*Clyde Triganza hu traduttur mal-Kummissjoni Ewropea*

## Giovanni Falzon: traduttur tas-Salmi

Mons. Lawrenz Cachia

**F**is-sena 1926 l-għaqda Protestanta *British and Foreign Bible Society* (BFBS) ippublikat il-Ktieb tas-Salmi bil-Malti. Dan il-ktieb, stampat Londra, ma fih imkien l-isem tat-traduttur, iżda mill-korrispondenza ta' dik is-Socjetà nafu li t-traduttur kien Giovanni Falzon, Malti li dik il-ħabta kien joqgħod Tuneż. Kienet baġħitu hemm il-*World Evangelical Alliance* (WEA) biex jaħdem fost il-Maltin tal-post li kienu jgħoddu mat-12,000. Dan Falzon kien qassis reliġjuż Kattoliku (Agostinjan mill-Furjana) li flimkien ma' eks saċerdot reliġjuż ieħor, Ġuzeppi Maurin, qaleb għar-reliġjon Protestanta. Ġew skumnikati t-tnejn li huma mill-Arcisqof Pietru Pace f'April tal-1913.<sup>1</sup>

Ġuzeppi Maurin ukoll kien ipprova jagħmel xi traduzzjonijiet tal-Bibbja bil-Malti għall-istess Għaqda iżda xogħlu ma ntgħogobx u ma thalliex ikompli. Għall-kuntrarju, ix-xogħol ta' Falzon intlaqa' tajjeb mill-mexxejja tas-Socjetà msemija li għalkemm ma stampawlux kollox, ippublikawlu s-Salmi. Barra mis-Salmi, Falzon ittraduċielhom ukoll Vangelu u ittra tat-Testment il-Ġdid.

Fit-traduzzjonijiet tiegħu, Falzon mexa prinċipalment fuq il-Bibbja Taljana ta' Giovanni Diodati. Diodati tweled fl-1576 f'Ġinevra, iżda l-familja tiegħu kienet Taljana minn Lucca. Kien professur tat-teologija,

<sup>1</sup> Mons. Karm Sant, *Protestant Maltese Bible Translation: The Gospel of St Mark 1914-1915*, fil-*Journal of Maltese Studies*, 13 (1979) p. 97.

L-ewwel traduzzjoni tas-Salmi bil-Malti saret mir-Rev. M. A. Camilleri li qaleb is-Salmi mill-Ebrajk u stampahom bħala zieda mal-Ktieb it-Talb ta' Għalenija (*The Book of Common Prayer*) li wkoll qalbu bil-Malti. Kollox deher stampat fis-sena 1845. It-traduzzjoni kienet iebesha u mhux kulhadd kien se jifhimha. Din kienet publikazzjoni Protestanta u r-Rev. M. A. Camilleri kien sar Protestant.

Fl-1845 Richard Taylor, Kattoliku, hareg edizzjoni tas-Salmi bil-Malti, iżda din kienet aktar parafrasi milli traduzzjoni tassew. Fl-1848 l-istess Taylor ippubblika traduzzjoni bil-Malti tal-Uffizzju u l-Quddies tal-Ġimgħa Mqaddsa u, f'din l-edizzjoni, għamel użu mis-Salmi ta' M. A. Camilleri b'xi tibdiliet żgħar.

Traduzzjoni oħra Kattolika tas-Salmi saret minn Alfons Marija Galea u dehret fis-sena 1929. Din kienet ibbazata fuq il-Latin tal-Vulgata.

Traduzzjonijiet aktar reċenti tas-Salmi bil-Malti huma dawk tal-Professur P. P. Saydon fil-Bibbja Saydon (l-ewwel edizzjoni 1950), ta' Patri Donat Spiteri fil-Bibbja tal-Għaqda Biblika Maltija (l-ewwel edizzjoni 1973), ta' Karmnu Zammit fil-Bibbja tiegħu tal-1980 u ta' Patri Gwido Schembri f'edizzjoni limitata tal-2006.

ministru Kalvinista, u traduttur tal-Bibbja mill-ilsna originali għat-Taljan (1603) u għall-Franciz (1644).

Fil-korrispondenza tiegħu mal-BFBS, Giovanni Falzon insista ħafna li ried jagħmel traduzzjoni għall-Malti li tintfieh minn kulhadd. Ried jevita kliem qadim li ntesa u kliem ieħor li seta' ma jinftihemx. Falzon ma kienx qed jirreferi għat-traduzzjonijiet tal-Professur Saydon, għax dawn kienu għadhom ma bdewx jidhru. Kellu f'moħħu t-traduzzjonijiet ta' M. A. Vassalli u ta' Dun Mikiel Ang Camilleri, li saru għall-Protestanti,





Silta mit-traduzzjoni ta' *Il-Ktieb tas-Salmi* ta' G. Falzon

u li kienu miżgħuda kliem 'tqil'. Izda dak li qal Falzon jista' jiġi applikat ukoll xi ftit għal Saydon. Għalkemm Saydon kellu hafna mert, meta bdiet issir il-Liturgija bil-Malti, inhasset il-htieġa li ssir traduzzjoni ġdida għax dik ta' Saydon ma niżlitx tajjeb mal-Kattoliċi Maltin li jiffrekwentaw il-Liturgija regolarment.

Il-fatt li Falzon ried jevita ċertu kliem qadim ma jfssirx li hu daħħal hafna kliem bit-Taljan bla bżonn. L-għażla tal-kliem hija bilanċjata hafna, izda fejn htieġu jdaħħal kelma ta' nisel Taljan ma qagħadx jiddejjaq, basta n-nies jifhmuha. Biex ingib eżempju wieħed, fis-Salm 118, vers 22 naqraw: "Il-ġebbla li sebqu l-benneja saret ras il-kantuniera". Il-verb "sebaq" huwa ta' nisel Semitiku (għalkemm hawn qed jintuża hażin) izda n-nom "kantuniera" huwa ta' nisel Rumanz. Min-naħa l-oħra, fit-traduzzjoni tal-Għaqda Biblika naqraw "Il-ġebbla li warrbu l-bennejja saret il-ġebbla tax-xewka".

Dwar l-ortografija Falzon kien sema' li l-Għaqda tal-Kittieba tal-Malti kellha toħroġ xi regoli godda u xtaq jikseb kopja tagħhom, izda ma rnexxilux. Ma ninsewx li r-regoli hargu fl-1924 u dak iż-żmien Falzon kellu hafna mit-traduzzjoni lesta. Barra minn hekk, wara li hargu r-regoli tal-Għaqda, dawn damu hafna ma bdew jintużaw, hlief minn ftit. Għalhekk Falzon waqa' fuq l-ortografija bbażata fuq dik Taljana. Biex ifisser il-konsonanti tagħna ċ u ġ, flok jikteb tikka fuq rashom iqiegħed apostrofu warajhom. Hekk: c'ahad, g'abar (= ċahad, ġabar). Izda meta wara daw k il-konsonanti hemm vokali e jew i, l-apostrofu ma jintużax. Hekk: ceda, gera (= ċeda, ġera).

Jidher li Giovanni Falzon, għalkemm ġieli ftaħar (f'xi korrispondenzi) li għamel żmien twil jikteb f'gazzetta lokali bil-Malti, u li saħansitra ġieli tawh jikteb l-editorjali, ma kienx midhla biżżejjed tal-grammatika Maltija u għalhekk l-ortografija tkompli tidher stramba, pereżempju meta jhallat il-konsonanti għajn mal-akka: "Fejn hu Alla tahhom" (Salm 79 v 10); "U Alla kien jitmahhom" (Salm 81 v 16).

Wieħed jistenna li f'din it-traduzzjoni jiltaqa' ma' xi versi li ma jaqblux mal-Vulgata u xi drabi lanqas mat-traduzzjonijiet Protestanti moderni. Ngħidu aħna fit-Tieni Salm, fil-vers 12 naqraw: "Busu lil Iben!" kif hemm fil-King James Version. Izda kulhadd jaqbel li dan il-vers huwa diffiċli hafna u hemm traduzzjonijiet diversi tiegħu. Haġa oħra interessanti hija li xi drabi t-traduttur iżid xi kelma jew tnejn biex jiċċara s-sens, u meta jagħmel hekk juża l-korsiv.

Għandna napprezzaw li Falzon fehem l-importanza li t-traduzzjoni tal-Bibbja trid tkun fi kliem li jifhmu kulhadd. U dan huwa dak li pprova jagħmel.

Traduzzjoni	Vers 22 (Salm 118)*	Sors
bil-Latin	Lapidem quem reprobaverunt aedificantes, hic factus est in caput anguli.	<a href="http://www.drbo.org/lvb/index.htm">http://www.drbo.org/lvb/index.htm</a>
bit-Taljan	La pietra scartata dai costruttori è divenuta la pietra d'angolo.	<a href="http://www.bibbiaedu.it">http://www.bibbiaedu.it</a>
bl-Ingliż	The stone which the builders refused is become the head stone of the corner.	<a href="http://www.o-bible.com/kjv.html">http://www.o-bible.com/kjv.html</a>
Traduzzjoni bil-Malti		Sena tal-pubblikazzjoni
Richard Taylor	Dich il hagira li ma riedu Il bennejja f'dakka 'l coll: Ras ix-xeuca bilgiri saret Tahchem collox hia ucoll.	1846
Giovanni Falzon**	Il-ġebbla li sebqu l-bennejja saret ras il-kantuniera.	1926
L-Għaqda Biblika	Il-ġebbla li warrbu l-bennejja saret il-ġebbla tax-xewka.	1984
Mons. Prof. Pietru Pawl Saydon	Il-haġra li rmew il-bennejja saret ras il-ghareb.	L-edizzjoni tal-MUSEUM, 1990
Mons. Prof. Pietru Pawl Saydon	Il-haġra li rmew il-bennejja saret ras ix-xewka.	L-edizzjoni tal-MUSEUM, 1995
Il-verżjoni elettronika tal-Bibbja li hemm fuq Laikos.org	Il-ġebbla li warrbu l-bennejja saret il-ġebbla tax-xewka.	

### *Haġr lil Ivan Said għal din it-tabella*

\* F'ċerti edizzjonijiet dan is-Salm jidher bħala Salm 118 u f'edizzjonijiet oħra jidher bħala Salm 117. Dan għaliex f'xi edizzjonijiet is-Salmi jingħaddu skont il-Bibbja Lhudija, li mis-Salm 10 sas-Salm 147 hi dejjem wiehed 'il quddiem mill-verżjoni Griega u mill-Vulgata. Ir-raġuni hi li s-Salm 9 tal-Bibbja Griega, fil-Bibbja Lhudija jinqasam fis-Salmi 9 u 10. Min-naħa l-oħra, is-Salmi 146 u 147 tal-Bibbja Griega jingħaqdu f'Salm wiehed, is-Salm 147 tal-Bibbja Lhudija. F'din il-verżjoni, fl-edizzjoni ta' Richard Taylor, il-vers jidher bħala l-vers 22 tas-Salm 117, għaliex it-traduttur qaleb mill-Vulgata Latina.

\*\*Fl-artiklu *Protestant Bible translation into Maltese: The Book of Psalms 1919-1926* (*Journal of Maltese Studies*, il-Harga Nru 15 tal-1983, pp. 3-13), Mons. Karm Sant jagħti hafna eżempji oħra mit-traduzzjoni tas-Salmi ta' Giovanni Falzon u jqabbilhom kemm mat-test sors Taljan ta' Diodati kif ukoll ma' traduzzjoni oħra għall-Malti tat-traduttur M. A. Camilleri.

*Nota dwar l-awtur:* Fl-2013, il-Mons. Cachia hareġ L-Istorja tal-kotba Mqaddsa Maqlubin bil-Malti – b'referenza speċjali għall-Ewwel Traduzzjoni tas-Salmi. Fih insibu, fost affarijiet oħra, studju tal-vokabularju tal-Ktieb tas-Salmi tar-Rev. Mikiel Anġ Camilleri (1845-1847), eks saċerdot Kattoliku li ngħaqad mal-Knisja Anglikana.

Fi Frar tal-2016 hareġ edizzjoni ġdida tal-Lexicon, id-dizzjunarju Malti-Latin-Taljan li Mikiel Anton Vassalli hareġ fl-1796.

## L-aħħar rettifiki fl-ortografija Franciża

Stephanie Bugeja

**K**ull riforma fl-ortografija ta' lingwa, jew imqar rettifika tagħha, żgur u mhux forsi toħloq polemiki kbar. Fil-kuntest tal-Malti, din ir-reżistenza diġà rajnieha meta l-Kunsill Nazzjonali tal-Ilsien Malti ħareġ id-deċiżjonijiet tiegħu fl-2008, u ilna minn dak iż-żmien naqraw diversi dibattiti fuq il-midja soċjali rigward deċiżjonijiet u rettifiki li jolqtu l-lingwa tagħna. Il-kwistjoni tal-kliem li diehel fil-Malti mill-Ingliz ilha tħassibna, għax daqskemm insibuha faċli biex, aħna u nithaddtu, induru mill-ewwel għal xi kelma bl-Ingliz, daqstant ieħor neħlu meta niġu biex niktbuha. Ftit xhur ilu l-Kunsill Nazzjonali tal-Ilsien Malti pprezenta l-proposti tiegħu għall-kitba ta' kliem bħal dan, u qed jerga' jikkonsulta mal-pubbliku ġenerali qabel jipubblikahom.

Kmieni din is-sena kienu r-rettifiki fl-ortografija Franciża li qajmu rivoluzzjoni sħiħa fuq il-midja soċjali. Il-puristi lingwistiċi Franciżi u anke l-pubbliku ġenerali esprimew ir-rabja tagħhom meta tħabbar li madwar 2,000 kelma ntaqtu mit-tibdil. Bħalma sikwit jiġri fuq il-midja soċjali, ġew iċċirkolati inezattezzi li komplew jallarmaw lill-pubbliku għalxejn, bħal pereżempju li kienu se jtajru minn fuq ras il-Franciżi dak il-kappell ċkejken li tant hu għal qalbhom, l-aċċent circonflexe. F'kemm ili ngħidlek ingħaqdu eluf fil-kampanja #JeSuisCirconflexe.

L-idea għal dan l-artiklu [...] ġejja mill-ħsieb tiegħi li r-reżistenza lejn rettifiki fil-lingwa miktuba [...] tonqos, ladarba wiehed jesponi ruħu anki għal dak li jiġri f'lingwi differenti.

Ta' min wiehed jgħid li dawn ir-rettifiki mhumiex xi hliqa riċenti. Hafna kienu dawk li ma kellhomx l-iċken idea li kienu ġew deċiżi 26 sena ilu. Fil-fatt kien l-24 ta' Ottubru 1989 meta l-Prim Ministru Franciż, Michel Rocard, talab lill-Conseil supérieur de la langue française biex iressaq proposti bl-għan li jelimina l-incertezzi u l-kuntradizzjonijiet li kienu żviluppaw fil-lingwa ta' Molière.

Il-Conseil supérieur ħatar grupp ta' hidma ta' esperti lingwisti u kkollabora mal-Académie française, mal-Conseil de la langue française du Quebec u mal-Conseil de la langue de la Communauté française de Belgique dwar diversi punti li joħolqu hafna diffikultajiet, fosthom is-sing fin-numri, il-plural ta' kliem magħqud b'sing, l-aċċenti, il-verbi li jispiċċaw b'-eler u -eter, il-partiċipju passiv tal-verb



“laisser”, il-kliem missellef, il-kliem kompost u ċerti anomaliji fil-lingwa. Minhabba l-fatt li ma kinux ta’ natura obbligatorja, dawn ir-rettifiki ntesew sakemm fl-aħħar l-edituri tal-kotba edukattivi ddeċidew li jimplimentawhom fis-sena skolastika 2016.

L-idea għal dan l-artiklu dwar ir-riforma ortografika li għadha kif giet implimentata fil-każ tal-Franċiż ġejja mill-ħsieb tiegħi li r-reżistenza lejn rettifiki fil-lingwa miktuba, tkun liema tkun din il-lingwa, tonqos ladarba wiehed jesponi ruħu anki għal dak li jiġri f’lingwi differenti.

Hafna drabi, id-diffikultajiet li niltaqgħu magħhom f’lingwa partikulari ma jkunux jitbiegħdu hafna minn dawk prezenti f’lingwi oħrajn. Fil-bqija ta’ dan l-artiklu se nagħti ħarsa ġenerali u fil-qosor lejn ir-rettifiki ewlenin li saru fl-ortografija u nipprezentalkom xi ftit eżempji u eċċezzjonijiet. Ir-rettifiki msemija hawn isfel mhumiex eżawrjenti (fir-rapport tal-Conseil supérieur tad-19 ta’ Ġunju 1990<sup>1</sup> wiehed isib ir-rettifiki u r-regoli kollha fid-dettall).

**Is-sing fin-numri:** in-numri kollha jingħaqdu b’sing, kemm jekk ikunu taħt kif ukoll `il fuq minn mija (qabel, in-numri taħt il-mija biss kienu jingħaqdu b’sing).

ortografija antika	ortografija ġdida
vingt-trois	vingt-trois
deux cents	deux-cents
deux cent soixante et onze	deux-cent-soixante-et-onze

**Il-plural ta’ kliem magħqud b’sing:** meta t-tip ta’ kliem bħal eż. “pèse-lettre” (verb+nom) u “sans-abri” (prepożizzjoni+nom) jitqiegħed fil-plural, huwa t-tieni element tal-kelma li jieħu l-plural. Il-kliem magħqud li jinkiteb b’ittra kapitali (pereżempju “des prie-Dieu”) u l-kliem magħqud li għandu l-artiklu (pereżempju “des trompe-l’oeil”) ma jiħdux il-plural.

ortografija antika	ortografija ġdida
un compte-gouttes	un compte-goutte
des compte-gouttes	des compte-gouttes
un après-midi	un après-midi
des après-midi	des-après-midis

**L-aċċent circonflexe:** dan l-aċċent jinżamm fuq l-ittri *a, e, o*, iżda mhux obbligatorju fuq l-ittri *i, u*. Madankollu, l-aċċent jibqa’ fil-verbi kkonjugati fil-passé simple u fis-subjonctif (pereżempju “nous suivîmes”, “qu’il suivît”), fin-nomi proprji li ilhom jinkitbu b’dan l-aċċent (pereżempju “Nîmes”) u meta jkun bżonjuż biex issir distinzjoni bejn żewġ kelmiet (pereżempju “jeune/jeûne”, “mur/mûr”)

ortografija antika	ortografija ġdida
coût	cout
entraîner	entraîner
paraître	paraître

**L-aċċent tréma:** dan l-aċċent jitpoġġa fuq il-

<sup>1</sup> [http://www.academie-francaise.fr/sites/academie-francaise.fr/files/rectifications\\_1990.pdf](http://www.academie-francaise.fr/sites/academie-francaise.fr/files/rectifications_1990.pdf).

vokali *u* minflok il-vokali *e* fil-kliem li għandu l-elementi *-güe* u *-güi* peress li hija l-vokali *u* li għandha l-aċċent fuqha. Barra minn hekk, l-aċċent tréma żdied f'ċertu kliem.

**L-aċċent grave:** se jintuża l-aċċent grave,

ortografija antika	ortografija ġdida
ambiguë	ambigüe
ambiguïté	ambigüité
arguer	argüer

pjuttost milli l-aċċent aigue, f'ċertu kliem partikolari, u fil-futur u fil-conditionnel tal-verbi li jiġu kkonjugati fuq il-mudell ta' "céder".

**Il-verbi li jispiċċaw b'-eler, -eter:** dawn il-

ortografija antika	ortografija ġdida
événement	évènement
règlementaire	règlementaire
je céderai	je cèderai

verbi jiġu kkonjugati fuq il-mudell ta' "peler" jew "acheter", u n-nomi derivati minnhom li jispiċċaw b'-ment isegwu l-istess mudell bħall-verb. Il-verbi "appeler", "jeter" u l-verbi li joħroġu minn dawn it-tnejn (perezempju "rappeler", "interpeler", eċċ.) huma eċċezzjonijiet.

**Il-partiċipju passiv tal-verb "laisser":** il-

ortografija antika	ortografija ġdida
il ruisselle	il ruissèle
ruissement	ruissèlement
tu époussetteras	tu époussèteras

partiċipju passiv tal-verb "laisser" segwit minn verb fl-infinittiv jibqa' l-istess fil-kazijiet kollha.

**Il-kliem missellef:** il-kliem li ġej minn lingwi

ortografija antika	ortografija ġdida
elle s'est laissée maigrir	elle s'est laissé maigrir
je les ai laissés partir	je les ai laissé partir

oħra jiffirma l-plural bl-istess mod bħall-kliem Franciż u jieħu l-aċċent skont ir-regoli li japplikaw għall-kliem Franciż. Il-kliem li jispiċċa b'*s*, *x* u *z* ma jihux plural.

**Il-kliem kompost:** il-kliem li ġej minn lingwa

ortografija antika	ortografija ġdida
des matches	des matchs
des misses	des miss
des jazzmen	des jazzmans

oħra, il-kliem onomatopejku, il-kliem li jinkludi l-elementi *contr(e)-* u *entr(e)-* bħala prefissi, u l-prefissi li ġejjin mil-Latin jew mill-Grieg u li qatt ma jokkorru wehidhom bħal perezempju *extra-*, *infra-*, *intra-*, *ultra-*, *hydro-*, *socio-*, u *poly-* jinkitbu magħqudin bħala kelma waħda minghajr sing.

**Anomaliji:** tneħhew ċerti anomaliji li ma kinux

ortografija antika	ortografija ġdida
week-end	weekend
contre-appel	contrappel
porte-monnaie	portemonnaie
entre-temps	entretemps
tic-tac	tictac
extra-terrestre	extraterrestre

konformi mar-regoli ġenerali tal-kitba tal-Franciż.

Bħala konklużjoni, huwa importanti li jingħad


ortografija antika	ortografija ġdida
oignon	ognon
nénuphar	nénufar
chariot	charriot
bonhomie	bonhomme
boursoufflement	boursoufflement

li l-ortografija l-ġdida hija rakkomandata iżda fl-ebda każ mhija obbligatorja. Iż-żewġ

varjanti huma aċċettati u l-istudenti mhux se jiġu penalizzati jekk jiktbu “oignon” minflok “ognon”. Meta hareġ bil-proposta, il-Conseil supérieur żamm f’moħħu li mhuwiex faċli taċċetta bidla fl-ortografija wara li tkun ilek għomrok kollu tikteb b’ċertu mod. Dawn irrettifiki m’għandhomx l-għan li jaqilbu l-lingwa ta’ taħt fuq, iżda li jżommu l-pass mal-evoluzzjoni naturali ta’ lingwa hajja u jiffaċilitaw it-tagħlim tagħha fl-iskejjel.

*Stephanie Bugeja hi traduttriċi mal-Parlament Ewropew*

Disinn: Stephanie Bugeja



## SHAKESPEARE BIL-MALTI

Clare Vassallo u Ivan Said

**M**atul is-sena 2016, id-dinja ċċelebrat l-400 anniversarju mill-mewt ta' Shakespeare, li xogħlijietu waslu għand hafna qarrejja anki permezz tal-arti kwazi invizibbli tat-traduzzjoni. Fil-kuntest Malti, it-traduzzjoni tiegħu kellha sehem storiku bħala mezz biex jiġi prodott u trazzmess l-għarfien kulturali u artistiku.



### Żviluppi fid-definizzjoni tat-traduzzjoni

Meta nużaw il-kelma “traduzzjoni” generalment ikollna f'moħħna dik li Roman Jakobson isejħilha “translation proper”, jew traduzzjoni “interlingwistika”.<sup>1</sup> B'dan wiehed jifhem li t-test tradott ikun viċin kemm jista' jkun, f'kull aspett, tat-test originali. Fl-istorja tat-traduzzjoni letterarja din id-definizzjoni ftiit li xejn kienet konsistenti.

Għaldaqstant wiehed jista' jtkellem fuq id-distinzjoni bejn it-traduzzjoni “stretta” u dik “libera”. Tal-aħħar tagħti lok għal stil ta' xogħol adattiv fejn it-test mira xi ftiit jew wisq ma jkunx viċin is-sors. Din l-id hielsa tat-traduttur tkun ta' spiss akkumpanjata minn strateġija ta' domestikazzjoni fejn l-intenzjoni tat-traduzzjoni, jew aħjar, tal-adattament, tkun aktar viċin tal-aspettattivi letterarji tal-udjenza mira milli tat-test sors.

Fis-sekli 17 u 18, kienet in-norma tal-ġurnata li dan il-mod hieles juża t-test sors bħala pjattaforma li fuqha kien jinbena test relatat mal-original, imma li kulturalment ixaqleb lejn il-gosti tal-udjenza. Fil-fatt, l-essenzjoni *les belles infidelles* giet proprju minn dan l-atteggament liberu tat-traduzzjoni ta' testi tal-ġeneru drammatiku fi Franza. L-adattamenti ta' drammi minn lingwi u kulturi differenti kienu jitqiesu b'mod pożittiv u mhux bħallikieku xi traduzzjoni li awtomatikament ittellef mill-original. Imbagħad, fil-Ġermanja tas-seklu 19, il-mudell ta' x'inhil traduzzjoni valida beda jinbidel. In-normi tat-traduzzjoni bdew jiffukaw l-iktar fuq il-lealtà lejn is-sors. Dan il-fenomeno beda jinfirex fil-bqija tal-Ewropa.

<sup>1</sup> Ara *On Linguistic Aspects of Translation* ta' Jakobson (1959), kif ukoll id-diskussjoni ta' Eco f'*Experiences in Translation* (2001) u *What's so 'Proper' About Translation?: Or Interlingual Translation and Interpretative Semiotics* ta' Vassallo (2015).

<b>Xoghlijiet ta' Shakespeare ippubblikati bil-Malti</b>			
<b>Is-sena tal-pubblikazzjoni</b>	<b>Isem ix-xoghol bil-Malti</b>	<b>Isem ix-xoghol bl-Ingliż</b>	<b>It-traduttur malti</b>
1907	<i>Otello Jeu l'isued ta Venezia – Dramm Imkassam fi prologu u hames atti – Riduzioni ta Giuseppe Bartoli</i>	Othello	Giuseppe Bartoli
1907	<i>Amleto – Princep tad-Danimarca – Tragedia b-6 Atti ta W Shakespeare – Traduzioni ta Carmelo Grima</i>	Hamlet	Carmelo Grima
1924	Otello	Othello	Giuseppe Cumbo
1925	<i>Amleto – Grajja tal Princep tad-Danimarca – Traduzioni ta Giuseppe Cumbo</i>	Hamlet	Giuseppe Cumbo
1929	<i>Il Mercant ta Venezia – Raccont storicu irrangiat mit-Tragedia ta W. Shakespeare u maklub ghal Malti minn Giuseppe Cumbo</i>	The Merchant of Venice	Giuseppe Cumbo
1938	<i>Giulietta u Romeo: raccont ta cbira imhabba ta William Shakespeare</i>	Romeo and Juliet	Giuseppe Cumbo
1970	<i>Ġulju Ċesri</i>	Julius Caesar	Valentin V. Barbara
1971	<i>Hamlet</i>	Hamlet	Ġuzé Bartolo
1974	<i>Makbet</i>	Macbeth	F. X. Mangion*
1994	<i>Romeo u Ġuljetta</i>	Romeo and Juliet	Alfred Palma
1995	<i>Il-Merkant ta' Venezia</i>	Merchant of Venice	Alfred Palma
1996	<i>It-Tnax-il Lejl</i>	Twelfth Night	Alfred Palma
1996	<i>L-Imqarba Immansata</i>	The Taming of the Shrew	Alfred Palma
1996	<i>Holma ta' Lejla f'Nofs is-Sajf</i>	Midsummer Night's Dream	Alfred Palma
1996	<i>Ir-Re Lear</i>	King Lear	Alfred Palma
1996	<i>Il-Kummiedja tal-Izbalji</i>	Comedy of Errors	Alfred Palma
1996	<i>Macbeth</i>	Macbeth	Alfred Palma
1996	<i>It-Tempesta</i>	The Tempest	Alfred Palma
1997	<i>Hamlet</i>	Hamlet	Alfred Palma
1997	<i>Makbett</i>	Macbeth	Ġuzé Bartolo
1997	<i>Hekk Kif Jogħgbok</i>	As You Like It	Alfred Palma
1997	<i>Ġulju Ċesri</i>	Julius Caesar	Alfred Palma
2009	12-il sunett ta' Shakespeare tradotti għall-Malti mill-Ingliż	William Shakespeare's Sonnets, for the First Time Globally Reprinted: A Quartercentenary Anthology (with a DVD)	Oliver Friggieri
2010	<i>Is-Sunetti</i>	Sonnets	Alfred Palma

\* *Makbet* qatt ma gie ppubblikat iżda xxandar fuq ir-Radju tal-Università u gie kklassifikat fl-ewwel post fit-taqsima kulturali tal-ewwel konkors inniedi mill-Awtorità tax-Xandir f'Ġunju 1995.





Id-definizzjoni ta' traduzzjoni "tajba" qatt ma kienet waħda statika u dejjem iddependiet minn sett ta' normi li jinbidlu matul iż-żminijiet. Fil-bidu tal-istorja letterarja ta' pajjiżna, l-idea ta' traduzzjoni libera kienet aċċettata sew. Illum l-adattamenti radikali ma nqisuhomx traduzzjonijiet validi, imma naċċettawhom bħala passi fi proċessi intersemjotiċi fiċ-ċinema, fuq il-palk, u anki fil-kitba, bħala varjazzjonijiet u influwenzi importanti fl-istorja tal-letteratura u fil-kreattività.

### Shakespeare maqlub għall-Malti

It-traduzzjoni letterarja mill-Ingliż għall-Malti damet ma qabdet art f'pajjiżna minhabba l-prevalenza tal-għarfien tal-lingwa u tal-kultura letterarja Taljana fuq dik Ingliża fost il-Maltin. Iżda dan l-għarfien Taljan qarreb lill-Maltin lejn l-opra lirika Taljana u allura lejn uħud mill-istejjer l-aktar importanti inklużi fil-korp letterarju Shakespearejan.

Wiehed mill-kontributori ewlenin tat-traduzzjoni għall-Malti tax-xogħlijiet ta' Shakespeare fl-ewwel nofs tas-seklu 20 kien l-awtur, it-traduttur, l-istampatur u l-editur ta' ġurnal bil-Malti, Giuseppe Cumbo (1884-1948). Fost il-ħafna kotba li kiteb, qaleb, stampa u ppubblika hu stess naraw is-sensjela *l'imfahhra collezioni – Il kotba ta l'opri* li s-sitt ktieb tagħha huwa *Otello – Raccont Popolari*, eżempju elokwenti tal-influss operistiku Shakespearejan fuq it-traduzzjoni Maltija, ippubblikata fi proża narrattiva fl-1924.<sup>2</sup>






Giuseppe Cumbo u tieta mill-ppublikazzjonijiet tiegħu

Sena wara, fl-1925, tana *Amleto – Grajja tal Prinċep tad-Danimarka*, filwaqt li fl-1929 ippubblika *Il Mercant ta' Venezia – Raccont Storicu irrangiat mit-Tragedia ta' W. Shakespeare*. Fl-1938 Cumbo xandar *Giulietta u Romeo – Raccont ta cbara imhabba ta William Shakespeare*. Cumbo qaleb it-tliet xogħlijiet fi proża narrattiva.

<sup>2</sup> L-istorja ta' *Otello* kienet diġà dehret f' *Otello – rumanz mill'isbah mictub għal poplu* li hareġ fl-1893. Bl-ebda mod ma nistgħu nsejnhulu traduzzjoni tat-tragedja Shakespearejana peress li sa mill-qoxra l-awtur anonimu jgħidilna li kien meħud minn ktieb Taljan. Minkejja dan, fid-dahla l-awtur anonimu jurina b'mod ċar li hu konxju tad-dramm ta' Shakespeare: "Din il-grajja giet miktuba għall-ewwel darba bit-Taljan minn Geraldo Cintio, imbagħad minn Shakespeare ... taht għamla ta' dram". L-istess awtur jgħidilna li dan id-dramm inkiteb mill-ġdid minn poeta Taljan u mmuzikat minn Rossini u li fi żmien reġa' nkiteb mill-poeta Boito u mmuzikat minn Verdi.





“Jidher li Shakespeare huwa wiehed mill-aktar awturi Inglizi li halla impatt qawwi fil-kitba ta’ Cumbo,” jikteb Kenneth Attard. “X’aktarx dan ġej mill-fatt li d-drammi ta’ Shakespeare jipprezentaw kontenut li minnu nnifsu jappella għall-gosti tal-massa ladarba magħgun b’ingredjenti bħall-ghira, il-mibegħda, il-qerq, il-kumplott u l-ambizzjoni.”



Iżda t-traduzzjonijiet ta’ Shakespeare bil-Malti ma bdewx ma’ Cumbo. Fl-1907 naraw żewġ adattamenti fi proża drammatika: *Amleto – Princep tad-Danimarca b-6 atti ta W Shakespeare – Traduzioni ta Carmelo Grima* u *Otello Jeu l’Isued ta Venezia – Dramm Imkassam fi prologu u hames atti – Riduzioni ta Giuseppe Bartoli*. F’tal-aħħar naqraw li dan id-dramm ittella’ għall-ewwel darba fit-Teatru Vittoria f’Tas-Sliema fis-26 ta’ Frar 1905 mill-Compagnia Libertà.

It-tragedja ta’ Macbeth inqalbet mill-anqas tliet darbiet: fl-1974 minn F. X. Mangion, fl-1996 minn Palma u fl-1997 minn Gużé Bartolo, iżda l-aħħar tnejn biss ġew ippubblikati fi ktieb. It-traduzzjoni ta’ Mangion ixxandret fuq ir-Radju tal-Università u t-trażmissjoni ġiet ikklassifikata fl-ewwel post fit-taqsimha kulturali tal-ewwel konkors imniedi mill-Awtorità tax-Xandir f’Ġunju 1995.

Bejn l-1994 u l-1997 Alfred Palma qaleb u ppubblika 12-il biċċa xogħol drammatika ta’ Shakespeare. Dawn jinkludu *Romeo u Ġuljeta* fl-1994, *Ġulju Ċesri* fl-1997 (tradotta wkoll minn Valentin Barbara u ppubblikata fl-1970) u *Hamlet* fl-1997 (li nqalbet ukoll minn Bartolo fl-1971).



<b>Is-sunett nru 81 ta' William Shakespeare</b>		
<b>L-originali ta' Shakespeare (fi Vender p. 360)</b>	<b>It-traduzzjoni ta' Oliver Friggieri</b>	<b>It-traduzzjoni ta' Alfred Palma</b>
<p>Or, I shall live your epitaph to make, Or you survive when I in earth am rotten, From hence your memory death cannot take, Although in me each part will be forgotten. Your name from hence immortal life shall have, Though I (once gone) to all the world must die; The earth can yield me but a common grave, When you entombed in men's eyes shall lie: Your monument shall be my gentle verse, Which eyes not yet created shall o'er- read, And tongues to be your being shall rehearse, When all the breathers of this world are dead; You still shall live (such virtue hath my pen) Where most breathes, even in the mouths of men.</p>	<p>Jew jien se ngħix, niktiblek l- epitaffju, Jew inti tibqa' kif jien fl-art nitmermer; Minn hemm il-mewt tifikirtek le ma tiehu, Għalkemm kull parti fija tkun minsija. Minn dak in-nhar ismek se jgħix għal dejjem, Għalkemm, la mort, ikolli mmut għad-dinja; L-art tista' troddli biss qabar komuni, Met'int, midfuna, f'hars in-nies se toqgħod. Ikun il-mafkar tiegħek vrusi helwa, Li għad jaqraw għajnejn li mhux mitwiilda; Se jgħixu hajtek ilsna li għad jiġu, Meta l-maħluqa ta' din l-art imutu; Int xorta tghix (f'saħħitha l-pinna tiegħi) Fejn nifs iniffes, – anki f'halq in-nies.</p>	<p>Jew se ngħix jien naghmillek epitafiju, Jew int meta fit-trab inkun nitherra; Minn issa l-Mewt ma tisraqx tifkiritek, Għadilli kollox tiegħi għad jintnesa. Minn issa ismek se jkun immortali, U jiena, darba tlaqt, immut għad- dinja: L-art tista' troddli biss qabar komuni, Met'inti f'wiehed jigbed l-għajn titqiegħed, Ikunu l-mafkar tiegħek dal-vrus hlejja, L' għad spiss jaqraw għajnejn għad mhux maħluqa; U ilsna li għad jiġu għad iqawlu, Meta min jgħix illum ikun ġa mejjet; Int tibqa' tghix – daqshekk qawwija pinnti – Fejn l-aktar haj in-nifs, fuq fomm il- bniedem.</p>

Bis-saħħa tat-traduzzjonijiet ta' Palma, il-kumpanija teatrali Talenti, immexxija mid-direttur tagħha Mario Micallef daħħlet lil Shakespeare bil-Malti fit-Teatru Manoel meta fil-bidu ta' dan is-seklu tellgħet 10 xogħlijiet ta' Shakespeare bil-Malti, xogħol wiehed kull sena.

“Id-drammi bdejt niktibhom fl-1993, u bdejt b'*Romeo u Ġuljetta*,” qalilna Palma f'email li baġħtilna bħala parti minn din ir-riċerka għal dan l-artiklu. “It-tnax-il drammm ippubblikajthom kollha spejjeż tiegħi, u peress li kont qed intella' hafna dejn, u ma sibt għajnunna finanzjarja mingħand hadd, kelli nieqaf nippubblika, iżda bqajt għaddej bit-traduzzjonijiet xorta waħda, u s-26 drammm li kien baqa' lestejthom kollha. Iżda kollha qegħdin ittajpjati jew manuskritti.”

Palma qaleb u ppubblika s-sunetti kollha ta' Shakespeare fl-2010. Tnax minnhom qalibhom ftit qablu Oliver Friggieri u ppubblikahom f'*William Shakespeare's Sonnets, for the First Time Globally Reprinted: A Quartercentenary Anthology 1609-2009*.

Palma kompli jgħidilna li “xi xhur ilu bdejt indaħħalhom fil-kompjuter. U bdejt bin-Nisa Ferrieħa ta' *Windsor*. Jekk Alla jagħtini s-saħħa, intellagħhom bil-mod wiehed wiehed fuq il-kompjuter. Fost

dawk ittappjati għandi: *Othello, Il-Ġrajja tax-Xitwa, Hafna Frattarija Għalxejn, Coriolanus, Iż-Żewġ Ġentlomi ta' Verona, Hidmet l-Imħabba Mitlufa, Kollu sew li Jintemm Sew, Miżura għal Miżura u In-Nisa Ferrieħa ta' Windsor ...* Il-hidma fuq Shakespeare temmejtħa fl-2013; jiġifieri ttraduċejt dawn id-drammi fuq medda ta' madwar 10 snin." Palma qalilna wkoll li wasal biex jippubblika *In-Nisa Ferrieħa ta' Windsor*.

Il-valur multiplu tat-traduzzjoni mhux biss jippermettilna nħarsu verament mill-qrib lejn ix-xogħlijiet minn lingwi u tradizzjonijiet oħra, iżda jggarantixxi s-sopravivenza tax-xogħlijiet u l-influenza tagħhom matul is-sekli, u jagħni l-letteraturi diversi. Ma teżistix xhieda aħjar għal dan mill-kitbiet ta' Shakespeare li miet 400 sena ilu, u li xogħlijietu għadhom jilħquna anke permezz tat-traduzzjoni.

### Bibliografija

- Attard, Kenneth. *Giuseppe Cumbo u r-rumanz tal-faxxikli*. Tezi tal-BA (Unuri) Malti, L-Università ta' Malta, 1995.
- Bartoli, Giuseppe. *Otello Jeu l'Isued ta Venezia – Dramm Imkassam fi prologu u hames atti – Riduzioni ta Giuseppe Bartoli*, l-Imsida, 1907.
- Cumbo, Giuseppe. *Amleto – Grajja tal Princep tad-Danimarca – Traduzioni ta' Giuseppe Cumbo*, Stamperija San Paolo, 1925.
- Cumbo, Giuseppe. *Giulietta u Romeo – Raccont ta cbira imħabba ta William Shakespeare*, Stamperija San Paolo, 1938.
- Cumbo, Giuseppe. *Il Mercant ta' Venezia – Raccont Storicu irrangiat mit-Tragedia ta' W. Shakespeare u maqlub għal Maltin minn Giuseppe Cumbo*, San Paolo, 1929.
- Cumbo, Giuseppe. *Otello – Racconti Popolari*, Tipografia editorial San Paolo Press, Valletta, 1924.
- Eco, Umberto. *Experiences in Translation*, Toronto: University of Toronto Press, 2001.
- Friggieri, Oliver. *12-il sunett ta' Shakespeare tradotti għall-Malti mill-Ingliż li deħru f'William*

*Shakespeare's Sonnets, for the First Time Globally Reprinted: A Quartercentenary Anthology 1609-2009*, editjat minn Manfred Pfister u Jurgen Gutsch, Dozwil T G Switzerland, Edition SIGNATUR, 2009.

- Grima, Carmelo. *Amleto – Princep tad-Danimarca – Tragedia b-6 Atti ta' W Shakespeare*, Stampat għand Caruana, l-Imsida, 1907.
- Grossman, Edith. *Why Translation Matters*, New Haven and London: Yale University Press, 2010.
- Jakobson, Roman. *On Linguistic Aspects of Translation*, pp. 126-131 fit-tielet edizzjoni ta' *The Translation Studies Reader*. Editur Lawrence Venuti, Londra u New York: Routledge, 1959/2012.
- Palma, Alfred. *William Shakespeare – Is-Sunetti*, Wise Owl Publications, 2010.
- Vassallo, Clare. 'What's so Proper about Translation?: Or Interlingual Translation and Interpretative Semiotics' f'*Umberto Eco's Interpretative Semiotics: Interpretation, Encyclopedia, Translation*. Edituri: Cinzia Bianchi u Clare Vassallo, f'*Semiotica*, vol. 206, Issue 1/4. Berlin u Boston: De Gruyter: 2015.
- Vendler, Helen. *The Art of Shakespeare's Sonnets*, Cambridge Mass.: The Belknap Press of Harvard University Press, 1997.

*Ivan Said hu traduttur mal-Kummissjoni Ewropea*

*Clare Vassallo tghallem it-teorija tat-traduzzjoni fid-Dipartiment tal-Istudji tat-Traduzzjoni, l-Università ta' Malta*



<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin:

**[l-acc̈ent@ec.europa.eu](mailto:l-acc̈ent@ec.europa.eu)**

### Ċaħda

*Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluz f'din il-pubblikazzjoni. Dan il-bullettin mhuwiex pubblikazzjoni uffiċjali, u la l-Kummissjoni u lanqas is-servizzi tagħha ma huma marbutin b'xi mod jew ieħor mill-kontenut tiegħu.*